


# OPPORTUNITÀ MWETTQA

**RAPPORT  
TAL-ATTIVITÀ  
2018**



**Bank Ewropew  
tal-Investment**

*il-bank tal-UE*



**IL-BANK EWROPEW TAL-INVESTIMENT**

**RAPPORT TAL-ATTIVITÀ 2018**

# **OPPORTUNITÀ MWETTQA**



**Bank Ewropew  
tal-Investment**

*il-bank tal-UE*

## **Rapport tal-Attività tal-Bank Ewropew tal-Investment 2018**

© Bank Ewropew tal-Investment, 2019.

Kull dritt riżervat.

Kwalunkwe mistoqsija dwar drittijiet u liċenzjar għandha tiġi indirizzata lil [publications@eib.org](mailto:publications@eib.org)

Il-BEI jixtieq jirringrazzja lill-promoturi u l-fornituri li ġejjin  
għar-ritratti li jidhru f'dan ir-rapport:

©BEI, RIMAC Kull dritt riżervat.

L-awtorizzazzjoni biex dawn ir-ritratti jiġu riprodotti jew użati trid tinkiseb direttament minn sid id-drittijiet tal-awtur.

Għal aktar informazzjoni dwar l-attivitajiet tal-BEI, jekk jogħġbok ikkonsulta s-sit web tagħna, [www.eib.org](http://www.eib.org).

Tista' wkoll tikkuntattja l-Infodesk tagħna, [info@eib.org](mailto:info@eib.org). Ircievi n-newsletter elettronika tagħna fuq [www.eib.org/sign-up](http://www.eib.org/sign-up)

Ippubblikat mill-Bank Ewropew tal-Investment.

Edituri: It-Tim Editorjali tal-BEI

Tqassim: EIB GraphicTeam

Stampat fuq Karta FSC. Kopertina: Soporset Premium Offset, FSC Mix; ġewwa: Munken Polar, FSC Mix

## KIF DAN IR-RAPPORT HUWA STRUTTURAT

Il-Bank Ewropew tal-Investment huwa l-akbar istituzzjoni finanzjarja multilaterali fid-dinja. Jekk tixtieq ħarsa ġenerali ta' xi jfisser dan f'termini ta' volum ta' tislif, tista' taqra **L-PUNTI EWLENIN TAL-2018 U L-GRUPP TAL-BEI F'PAJJIŻEK**. Flimkien ma' dawn hemm **KELMTEJN QABEL MILL-PRESIDENT**, fejn Werner Hoyer jispjega l-istrategija u l-ħsieb tal-attività tal-BEI fl-2018, u jkollok idea ċara tal-impatt enormi tal-Bank u tar-raġunament tiegħu.

Izda l-volum ma jagħtix l-istampa shiħa. Huwa għalhekk li ktibna dan ir-rapport biex ninkludu tliet taqsimiet li jiffokaw fuq l-aspetti ewlenin tal-għanijiet tagħna: **IMPJIEGI U TKABBIR, SOSTENIBBILTÀ U UGWALJANZA BEJN IS-SESSI**. It-taqsimiet dwar l-impjiegi u s-sostenibbiltà t-tnejn jiformaw rakkont mis-sors tal-finanzjament – investitur individwali tal-pensjoni fiż-żewġ każijiet – permezz tal-proċess kbir ta' ħruġ ta' bonds u tislif, sakemm l-istorja tagħna tilhaq il-benefiċjarju aħħari. Hemm se tiltaqgħu mal-mara fil-Kroazja li l-impjieg tagħna bħala inginiera nħoloq minn dak il-mekkaniżmu kumpless u l-mexxej tal-mikrofinanzjament ta' ispirazzjoni li qed jagħmel differenza tant vitali fis-Senegal. Fit-taqsimi dwar l-ugwaljanza bejn is-sessi, se ssibu firxa ta' proġetti, fejn kull wieħed minnhom jagħti kontribut għas-sigurtà jew l-avvanz tan-nisa f'negozji tal-BEI mill-Indja sal-Irlanda.

B'sostenn għal dan kollu hemm l-ambizzjoni tagħna li ngħidulkom dwar l-approċċ sostenibbli tal-BEI biex joffri opportunità għaċ-ċittadini tal-UE u għan-nies fil-pajjiżi li qed jiżviluppaw. Dan huwa r-rakkont ta' dak li ddeċidejna li nagħmlu fl-2018. Waqt li nħarsu lura lejn is-sena, nistgħu ngħidu b'fiduċja u kburiya: **OPPORTUNITÀ MWETTQA**.



# WERREJ

## 6 KELMTEJN QABEL

## 8 PUNTI EWLENIN 2018

## 10 IL-GRUPP TAL-BEI F'PAJJJIEK

## 12 RABTIET LI JORBTUNA FLIMKIEN

IMPJIEGI U TKABBIR

- 14 GHALLIEM B'FIRXA GLOBALI
- 15 FONDI LI JAPPOĠĠJAW L-AMBJENT
- 16 IL-FINANZJAMENT TAL-BANK TAL-UE
- 18 DAK GĦASFUR? DAK AJRUPLAN? DAK DEJN TA' RISKJU!
- 19 INTLAHQET IL-MIRA
- 20 MINN FEJN TIXTRI L-INNOVAZZJONI?
- 22 X'JIĠI L-EWWEL, IT-TIĠIEĠA JEW IL-BATTERIJA?
- 23 IL-KAROZZA ELETTRIKA – U S-SIĠĠU TAR-ROTI – L-AKTAR VELOĊI FID-DINJA?
- 24 IT-TINDIF TAL-ADRIJATIKU U L-INDUSTRIJA TAL-KAROZZI

## 26 TRIQ TWILA U URĠENTI

SOSTENIBBILTÀ

- 28 TROBBIJA F'POST SPEĊJALI
- 29 DOVER LI NIPPROTEĠU L-FUTUR
- 30 BONDS ĠODDA GĦAL FUTUR SOSTENIBBLI
- 32 SANITÀ AHJAR, TFAK AKTAR B'SAHHITHOM
- 33 SOSTENIBBILTÀ GĦAL ŻMIEN FIT-TUL
- 34 ATTIVISTA MIT-TFULIJA
- 35 FONDAZZJONI TAL-MIKROKREDITU TAHEM BIEX IN-NIES MA JIBQGHUX JGĦIXU FIL-FAKAR

## 36 KEMM TIPPPOVA TWARRAB NOFS IL-PJANETA

UGWALJANZA BEJN IS-SESSI

- 38 IDEAT GHALL-ĠEJJJENI
- 39 SETGĦA TAN-NISA (RINNOVABBLI)
- 40 SELF MIKRO B'IMPATT KBIR
- 41 MINN TA' QUDDIEM FL-INTELLIĠENZA ARTIFIĊJALI U S-SAĦĦA

## 42 XI JMISS?

# KELMTEJN QABEL

**F**is-60 sena tal-attivitajiet tiegħu, il-Bank Ewropew tal-Investment iltqa' ma' ambjent li jeħtieġ appoġġ Ewropew sod u sinjali ta' stabbiltà. Il-valuri Ewropej u l-multilateralizmu ġew attakkati min-nazzjonalizmu parrokkjali. Fl-istess ħin, il-Bank kellu jirreaġixxi għal ċirkostanzi ekonomiċi li kienu qed jinbidlu, it-tnaqqis kontinwu tal-kompetittività Ewropea u nuqqas fil-finanzjament tal-innovazzjoni.

Jiena kburi mill-fatt li l-Grupp tal-BEI għadda minn dawn il-perikli b'aġilità u sensibbiltà li normalment mhumex assoċjati ma' istituzzjonijiet venerabbli kbar. Dan ir-rapport jispjega fid-dettall l-impatt li għamel il-BEI matul is-sena fuq il-kwistjonijiet ewlenin ta' illum, bħall-kompetittività, l-impjegi, l-ugwaljanza bejn is-sessi u s-sostenibbiltà. Tkellimna ma' msieħba godda, fittxejna klijenti godda u investigajna ideat godda. Hdimna taħt pressjoni kostanti kkawżata minn avvenimenti esterni, bħal Brexit u l-ħtieġa konsegwenzjali li nassiguraw ir-rekwiżiti kapitali tagħna. Il-BEI temm din is-sena aktar b'saħħtu minn qatt qabel, u qassam investimenti godda li ser ikunu sors ta' impjegi u tkabbir sostenibbli għad-deċennji li ġejjin. Aħna nkomplu ninvestu fil-ġejjieni tal-Ewropa.

L-impjegi u t-tkabbir huma l-miri l-aktar importanti tal-Pjan ta' Investment għall-Ewropa, u fl-2018 il-BEI rnexxielu sew jilħaq il-miri tiegħu għaž-żewġ pilastru tal-Pjan li huwa responsabbli għalihom il-bank tal-UE. Ferm qabel it-tliet snin skedati, il-Fond Ewropew għall-Investimenti Strateġiċi (FEIS) laħaq il-mira tiegħu ta' €315 biljun għal investment li ġie xkattat. Għamel dan b'bilanċ reġjonali mal-UE kollha. L-akbar impatt dirett tiegħu huwa fil-pajjiżi li kienu l-aktar milquta mill-kriżi finanzjarja. Fir-reġjuni ta' koeżjoni, l-analiżi ekonomika tagħna turi li l-FEIS għandu impatt tremend fit-tul, fejn itejjeb il-kompetittività u jagħti spinta lit-tkabbir ekonomiku futur.

L-FEIS neħħa r-riskju mill-investment u aġixxa bħala katalizzatur għall-finanzjament privat: il-Kummissjoni Ewropea pprovdiet garanzija li ppermettiet lill-Grupp tal-BEI juża l-fondi tiegħu stess biex jagħti self għal proġetti aktar riskjużi milli jagħmel normalment u biex jinkludi investituri mis-settur privat. L-FEIS ffoka fuq setturi innovattivi u negozji żgħar, fejn il-ħtieġa kienet l-aktar akuta. (Ta' min wieħed jinnota li jien nirreferi għat-twettiq tal-Grupp tal-BEI fir-rigward tal-FEIS peress li l-Fond Ewropew tal-Investment kien forza potenti fl-appoġġ għas-settur vitali tan-negozji ta' daqs żgħir u medju taħt il-Pjan ta' Investment għall-Ewropa.) L-FEIS ser ikompli jaħdem fis-setturi u r-reġjuni fejn huwa meħtieġ l-aktar, hekk kif nersqu lejn il-mira li jmiss tagħna ta' €500 biljun ta' investment xkattat sal-2020.

It-tieni pilastru tal-Pjan ta' Investment, is-Servizzi ta' Konsulenza, għamel kontribut akbar u ferm aktar kruċjali għat-tkabbir u l-innovazzjoni futuri tal-Ewropea fl-2018. Is-Servizzi ta' Konsulenza ħadmu fuq 528 komputu ġdid fl-2018, għal proġetti li ser jappoġġjaw investment stmat ta' €45 biljun. L-element essenzjali għall-ħidma f'dan il-qasam tal-Bank, ovvjament, huwa l-fażi bikrija meta s-Servizzi ta' Konsulenza joffru kompetenza esperta, fejn jgħinu biex jitniedu proġetti innovattivi sabiex dawn isiru realtà.

Sabiex jitwettaq dan kollu, il-Grupp tal-BEI nbidel. Filwaqt li l-aktar haġa importanti hija l-impatt finali tal-FEIS fuq iċ-ċittadini tal-UE, jiena kburi li l-bankiera, l-avukati, l-ekonomisti, il-manigġers tar-riskju u l-inġinieri tagħna adattaw il-ħidma tagħhom stess b'tant suċċess għal din l-isfida l-ġdida. Il-Bank dawwar il-fokus tiegħu fuq kumpaniji innovattivi aktar żgħar u daww il-fażi tal-bidu li tassew jeħtieġu l-finanzjament. Dan





**“ Il-Bank Ewropew tal-Investment temm din is-sena aktar b’saħħtu minn qatt qabel, u qassam investimenti godda li ser ikunu sors ta’ impjegi u tkabbir sostenibbli għad-deċennji li ġejjin. ”**

is-settur jagħti tkabbir ta’ impjegi potenzjali kbir u huwa l-aktar utli biex il-kompetittività globali tal-Ewropa tiġi assicurata. Immirajna lejn l-addizzjonalità, aktar milli l-volum – huwa għalhekk li kull waħda mit-taqsimiet f’dan ir-rapport tiffoka fuq benefiċjarji speċifiċi tal-proġetti tagħna.

Ir-riżultat kien zieda fl-għadd ta’ klijenti godda u tnaqqis ta’ 14% fid-daqs tas-selva medja, u konsegwentement domandi oġhla fuq il-persunal tal-BEI fid-diligenza dovuta, l-analiżi legali u r-rappurtar. Ser inkomplu nadattaw il-mudell tan-negozju tagħna biex nissodisfaw il-ħtiġijiet dejjem jevolvu tal-ekonomija tal-UE. FI-2019, nistennew li nofs il-firem kollha jkunu ma’ klijenti godda, b’madwar 80% fi prodotti u inizjattivi godda fis-segment ta’ riskju oġhla.

Il-Grupp tal-BEI qiegħed il-ħin kollu jsaħħaħ il-proċessi tiegħu u l-forniment tiegħu biex jirreżisti għal xokkijiet ekonomiċi u politiċi. Il-Grupp jirrappreżenta kooperazzjoni multilaterali tassew effettiva fuq kwistjonijiet mill-bidla fil-klima għall-migrazzjoni. Is-60 anniversarju tal-Bank serva bħala tfakkira stmata tal-impatt li l-ħidma tagħna kellha fuq il-ħajjiet taċ-ċittadini tal-UE għal deċennji. Aħna nerġġhu naffermaw l-impenn tagħna li ninvestu fil-futur tal-Ewropa u t-twittija ta’ mogħdija ta’ tkabbir prosperu u sostenibbli għaċ-ċittadini tal-UE.

**Werner Hoyer**

# 2018 PUNTI EWLENIN<sup>1</sup>

## RIŻULTATI TAL-GRUPP TAL-BEI

IL-BANK EWROPEW TAL- INVESTIMENT FINANZJAMENT (BEI)	€55.63 biljun iffirmati
FOND EWROPEW TAL- INVESTIMENT FINANZJAMENT (FEI)	€10.06 biljun iffirmati
FINANZJAMENT TAL-GRUPP TAL-BEI <sup>2</sup>	€64.19 biljun
NUMRU TA' OPERAZZJONIJIET IFFIRMATI	854
INVESTIMENT TOTALI APPOĠĠJAT (INDIKATTIV)	madwar €230 biljun
TEHID B'SEĦF TOTALI TAL-BEI	€60 biljun

## OQSMA TA' PRIJORITÀ

SMES U KUMPAJJI B'KAPITALIZZAZZJONI MEDJA	€23.27 biljun
INNOVAZZJONI	€13.52 biljun
INFRASTRUTTURA	€12.25 biljun
AMBJENT	€15.15 biljun
KLIMA (BEI)	>29% tal-finanzjament totali
KOEŻJONI U KONVERĠENZA EKONOMIĠI U SOĠJALI (BEI, L-EWROPA)	31.8% tal-finanzjament totali

## PJAN TA' INVESTIMENT GĦALL-EWROPA<sup>3</sup>

FINANZJAMENT APPROVAT TAL-FEIS	€70.4 biljun
NUMRU TA' OPERAZZJONIJIET APPROVATI	1031
INVESTIMENT TOTALI RELATAT MAL-FEIS	€375.5 biljun
% TAL-MIRA TA' €500 BILJUN	75%
INVESTIMENT TOTALI FFIRMAT TAL-FEIS (BEI)	€39.1 biljun
INVESTIMENT TOTALI FFIRMAT TAL-FEIS (FEI)	€14.6 biljun
FINANZJAMENT TOTALI TAL-GRUPP TAL-BEI FFIRMAT TAHT IL-FEIS	€53.7 biljun

<sup>1</sup> Iċ-ċifri kollha mhumix verifikati u huma proviżorji. Iċ-ċifri kollha huma għall-Grupp tal-BEI sakemm ma jiġix speċifikat mod ieħor.

<sup>2</sup> Iċ-ċifra tal-finanzjament totali tal-Grupp tal-BEI teskludi koinċidenza żgħira minhabba impenji konġunti tal-BEI u l-FEI.

<sup>3</sup> Iċ-ċifri huma mill-bidu tal-Pjan ta' Investiment għall-Ewropa sa Diċembru 2018.

## IMPATT TAL-GRUPP TAL-BEI<sup>4</sup>

INVESTIMENT TOTALI APPOĠĠJAT FL-2017	€232 biljun
IMPJIEGI ĠODDA MAHLUQA SAL-2021	1.2 miljun
IMPATT FUQ IL-PDG TAL-UE SAL-2021	+ 1.1 %
IMPJIEGI ĠODDA MAHLUQA SAL-2036	650 000
IMPATT FUQ IL-PDG TAL-UE SAL-2036	+ 0.7 %

## AKTAR FIL-FOND<sup>5</sup>

NUMRU TA' SMES/KUMPAJJI B'KAPITALIZZAZZJONI MEDJA APPOĠĠJATI	374 000
NUMRU TA' IMPJIEGI SOSTNUTI F'SMES/KUMPAJJI B'KAPITALIZZAZZJONI MEDJA <sup>6</sup>	5 miljuni
KAPAĊITÀ TA' ĠENERAZZJONI TAL-ELETTRIKU	15 228 MW, 86.1% minn sorsi ta' enerġija rinnovabbli
LINJI TAL-ELETTRIKU MIBNIJA/AĠĠORNATI	26 037 km
DJAR LI JISTGHU JIĠU PPROVDUTI BL-ELETTRIKU	34.3 miljuni
KONNESSJONIJIET DIĠITALI B'VELOĊITÀ GĦOLJA HAFNA, ĠODDA U AĠĠORNAMENTI	29 miljun
POPOLAZZJONI B'ILMA TAJJEB GHAX-XORB AKTAR SIKUR	20 miljun
POPOLAZZJONI B'SANITÀ MTEJBA	10 miljuni
POPOLAZZJONI LI QED TAFFAĊĊJA RISKJU TA' GHARGHAR IMNAQQAS	1.7 miljuni
PASSIĠĠIERI ADDIZZJONALI FUQ TRASPORT IFFINANZJAT MILL-BEI	290 miljun
POPOLAZZJONI B'SERVIZZI TAL-KURA TAS-SAHHA MTEJBA	27.3 miljuni
KAPAĊITÀ TA' FAĊILITÀ TAL-ISKART ĠDIDA (TUNNELLATI/SENA)	3.9 miljuni
ART AGRIKOLA JEW TAL-FORESTRIJA B'ĠESTJONI MTEJBA	1.45 miljun ettaru

<sup>4</sup> Abbazi tal-mudell ekonomiku żviluppat b'mod konġunt mid-Dipartiment tal-Ekonomija tal-BEI u ċ-Ċentru Konġunt tar-Riċerka tal-Kummissjoni Ewropea, dejta għall-operazzjonijiet tal-UE.

<sup>5</sup> Iċ-ċifri huma l-eżiti mistennija ta' operazzjonijiet godda ffinanzjati ffirmati fl-2018 għall-ewwel darba abbażi tad-dejta disponibbli f'dan l-istadju, għall-BEI sakemm mhux speċifikat mod ieħor.

<sup>6</sup> Numru ta' impjegati sostnuti f'SMEs jirreferi għall-ghadd ta' impjegati f'SMEs/kumpanija b'kapitalizzazzjoni medja li ġew allokati finanzjament tal-BEI fl-2018 u l-ghadd ta' impjegati f'SMEs li ġew allokati finanzjament tal-FEI minn Ottubru 2017 sa Settembru 2018.

# IL-GRUPP TAL-BEI F'PAJJIŻEK

## UE BOSTA PAJJIŻI

€0.73 biljun 0.35% tal-PDG

TKABBIR U L-EFTA  
IL-ĠIRIEN TAL-LVANT  
IL-MEDITERRAN  
AKP, PTEE U L-AFRIKA T'ISFEL  
L-ASJA, L-ASJA ĊENTRALI U  
L-AMERIKA LATINA

€1.9 biljuni

€0.6 biljun

€2.2 biljuni

€1.7 biljuni

€1.7 biljuni

**L-IRLANDA**  
€0.97 biljun 0.30% tal-PDG

**UNITED KINGDOM**  
€1.55 biljuni 0.06% tal-PDG

**IN-NETHERLANDS**  
€2.33 biljuni 0.30% tal-PDG

**IL-BELĠJU**  
€1.73 biljuni 0.38% tal-PDG

**FRANZA**  
€7.17 biljuni 0.30% tal-PDG

**IL-PORTUGALL**  
€1.98 biljuni 0.98% tal-PDG

**SPANJA**  
€8.48 biljuni 0.70% tal-PDG

EFTA: Assoċjazzjoni Ewropea tal-Kummerċ Hieles.

AKP: L-Afrika, il-Karibew u l-Paċifiku.

PTEE: Pajjiżi u Territorji extra-Ewropej

Kuluri aktar skuri jfissru investiment oġġla bħala persentaġġ tal-PDG.



# RABTIET LI JORBTUNA FLIMKIEN

X'inhi r-rabta bejn Harry, għalliem tal-iskola sekondarja f'Santa Monica, California, u Elizabeta, inginiera subalterna tal-batteriji fil-Kroazja? It-tweġiba hija bond, pjuttost litteralment. Jigifieri, strument finanzjarju ta' dħul fiss maħruġ mill-Bank Ewropew tal-Investment. Ingħaqdu magħna fuq vjaġġ li jsegwu l-flus mill-Golden Coast lejn il-kosta tal-Adrijatiku, u lura (bl-imġax).

**1** Harry Keiley huwa għalliem f'Santa Monica, California. Kull xahar, madwar 10% tas-salarju tiegħu jmorru fil-fond tal-pensjonijiet tiegħu.

**2** Il-fond tal-pensjonijiet ta' Harry jixtri strumenti finanzjarji madwar id-dinja kollha. Fosthom: bonds maħruġa mill-BEI. Għaliex CalSTRS jinvesti f'dawn il-bonds, u b'mod aktar speċifiku għaliex il-fond jixtri wkoll bonds ekoloġiċi tal-BEI?

**3** Apparti l-fondi tal-pensjonijiet bħal CalSTRS, min jixtri l-bonds tal-BEI u xi jmexxi dawn l-akkwisti?

**4** Wieħed mill-istrumenti tal-BEI li sar aktar prominenti bil-Pjan ta' Investment għall-Ewropa huwa d-dejn ta' riskju, self li jikkondividi xi wħud mir-riskji li l-intraprendituri jiffaċċjaw waqt li jkunu qed jiżviluppaw in-negozju tagħhom. Għaliex jissejjaħ kwazi-ekwità?

**Il-BEI jikkombina l-flus mill-ħruġ ta' bonds ma' strumenti oħra biex joħloq prodotti finanzjarji differenti. Strument minn dawn huwa l-garanzija mill-baġit tal-UE li jappoġġja l-Fond Ewropew għall-Investimenti Strateġiċi. Bħala parti mill-Pjan ta' Investiment għall-Ewropa, dan jippermetti lill-BEI biex jinvesti f'ditti iktar żgħir, b'aktar riskju u li jkunu fis-snin bikrija tagħhom. Kemm kien ta' suċċess?**

**Skopri kif Elizabeta Žalac, inġiniera subalterna tal-batteriji, kisbet impjieg ma' Rimac u qed tipproma tibdel id-dinja.**

**Il-Bank jiffoka fuq erba' oqsma ewlenin ta' investiment. Wieħed minnhom huwa l-innovazzjoni. Meta ninvestu fl-innovazzjoni, x'niffinanzjaw eżattament?**

**L-innovazzjoni fis-settur tal-karozzi bħalissa ffoka fuq żewġ oqsma: l-elettrifikazzjoni u s-sewqan awtonomu. Il-karozzi elettriċi sportivi l-aktar veloċi fid-dinja, li jistgħu jilħqu 410 km/h, kif qed jgħinuna lkoll nużaw trasport li jirrispetta aktar l-ambjent?**

**Rimac, kumpanija Kroata li l-BEI ffinanzja fl-2018, tipproduċi l-karozzi elettriċi sportivi l-aktar veloċi fid-dinja – u avvanzi kbar fit-teknoloġija tal-batteriji.**

# 1

## GĦALLIEM B'FIRXA GLOBALI

**M**eta Harry Keiley beda jgħallem, madwar 30 sena ilu, huwa kien jgħallem lil studenti tas-sekondarja lezzjonijiet dwar l-ekonomija u l-igġvernar. Iżda l-investment, u kif timmaniġġja l-affarijiet finanzjarji tiegħek, ma kienx parti mill-kurrikulu. “Huwa ċertament xi haġa li naħsbu li hemm hteġa kbira għalih mal-Amerka kollha,” huwa jgħid.

Harry huwa wieħed mill-eluf ta’ edukaturi f’California li t-tfaddil tal-irtirar tiegħu qed jiġu mmaniġġjati mis-Sistema tal-Irtirar tal-Għalliema tal-Istat ta’ California (California State Teachers’ Retirement System (CalSTRS)). Il-pjan tal-benefiċċji standard, li jiġu rreġistrati fih awtomatikament l-edukaturi ta’ California kollha, jinvesti f’isem l-għalliema kollha kollettivament. Harry jabbona wkoll għal pjan supplimentari fakultattiv mal-fond.

**Meta fond tal-pensjonijiet tal-Istati Uniti jixtri bond tal-BEI, dan huwa strument finanzjarju sod – u investment fl-Ewropa li inkella seta’ ma eżistix.**

“L-għalliema huma simili għall-biċċa l-kbira tal-Amerikani – persuni tal-klassi medja li jistinkaw. Iżda hemm xi karatteristiċi uniċi: kollha huma professjonisti, edukati f’kullegġi, u l-biċċa l-kbira minnhom b’lawrji avvanzati,” jgħid Keiley. “Iżda fir-rigward ta’ kontijiet tal-irtirar supplimentari, tant hemm opzjonijiet u għażliet li qed jinbiegħu lill-għalliema, fejn l-allinjament bejn l-interessi tal-fond u l-interessi tal-għalliema huwa distakkat sew. L-għalliema kultant jispiċċaw jiehdu deċiżjonijiet li mhumiex neċessarjament fl-aħjar interessi tagħhom.”

Dan huwa dak li Keiley jaħseb li jiddiferenzja CalSTRS mill-oħrajn: miżati baxxi ċċarġjati mill-pjan tal-pensjonijiet ifissru li l-għalliema jzommu aktar mill-qliġ mill-investimenti tagħhom. Barra dan, il-lista tal-opzjonijiet – pereżempju, jekk kontribuzzjonijiet supplimentari tal-pensjonijiet humiex investiti fil-biċċa l-kbira f’bonds jew f’investimenti tal-ekwità privati fi swieq emergenti – mhijiex iżżejjed

għall-għalliema li jista’ ma jkollhomx esperjenza f’affarijiet finanzjarji. “Peress li nistenna li għad fadalli għadd ta’ snin ta’ xogħol u nittama li nibqa’ f’saħħti u nkun nista’ naħdem, bħalissa jien għażilt approċċ aktar aggressiv fil-pjan supplimentari tiegħi. Kieku kont ixjeħ, forsi kont insegwi strategija ta’ investment aktar konservattiva. Iżda nagħmel dik l-għażla jiena stess.”

Keiley jsegwi mil-qrib lill-atleti studenti fl-iskola sekondarja ta’ Santa Monica. Dan ifisser li minflok jgħallem klassijiet regolari, huwa jaħdem fuq bażi individwali ma’ studenti li huma involuti sew fil-futbol Amerikan, il-basketball, il-futbol Ewropew u l-baseball fl-iskola. “Nghinjom joħolqu kaxxa tal-ghodda li żżid il-probabbiltà tagħhom li jirnexxu fil-klassi, fil-qasam sportiv, u fil-ħajja ingenerali, wara dan,” huwa jgħid. Hila waħda f’dik il-kaxxa tal-ghodda hija l-immaniġġjar tal-finanzi tagħhom – xi haġa li Keiley qed jikseb bosta esperjenza fiha permezz tal-involviment tiegħu f’CalSTRS.

**Harry Keiley**  
Għalliema, skola sekondarja ta’ Santa Monica, California





## 2 FONDI LI JAPPOĠĠJAW L-AMBJENT

**M**eta jiltaqa' l-Bord tal-Irtirar tal-Għalliema ta' California (California Teachers' Retirement Board), bejn wiehied u iehor kull xahar, dan jistieden lill-għalliema biex jattendu jew isegwu l-laqqha permezz tal-webcast tiegħu. Bosta għalliema jiehdu l-opportunità biex isemmghu lehinhom. "Haġa waħda li nista' ngħid dwar l-għalliema hija li huma partijiet interessati mimlijin passjoni u impenjati haġna," jgħid Michael Sicilia, strateġist tal-affarijiet pubbliċi għal CalSTRS, it-tieni l-akbar fond tal-pensjonijiet fl-Istati Uniti, li huwa rregolat mill-Bord tal-Irtirar tal-Għalliema ta' California.

CalSTRS, li kien qed tamministra \$223.8 biljun fl-aħħar ta' Ġunju 2018, qeda aktar minn 910,000 edukatur, minn għalliema tal-kindergarten għal professuri tal-kulleġġi. L-għalliema kollha f'California jhallsu madwar 10% tad-dħul tagħhom fil-fond biex jassiguraw l-irtirar tagħhom, fejn l-impjegaturi jikkontribwixxu 18-19% oħra tal-ispiża tar-remunerazzjoni tagħhom, u l-istat jagħmel pagamenti wkoll.

Harry Keiley mhux biss huwa wiehied mill-edukaturi li t-tfaddil tal-irtirar tiegħu huwa investit f'CalSTRS. Huwa wkoll fuq il-Bord tal-Irtirar tal-Għalliema, li jissorvelja lil CalSTRS f'isem l-għalliema. "Ir-responsabbiltà tal-kumitat hija strateġija għall-allokazzjoni tal-assi li tgħinna niddeterminaw medda tal-persentaġġ tal-portafoll li għandu jiġi investit f'kull klassi ta' assi, sew jekk huma proprjetà immobbli jew bonds, ġewwa jew barra mill-Istati Uniti," huwa jgħid. "Izda deċiżjonijiet ta' investiment speċifiċi jittiehdu mill-persunal ta' CalSTRS."

Cathy DiSalvo, maniġer assoċjat tal-portafoll ma' CalSTRS, tgħin fit-tehid ta' dawk id-deċiżjonijiet ta' investiment. Taht il-gwida tagħha, CalSTRS investa fil-bonds tal-BEI. "Fir-rigward tal-BEI u impriżi sovranażżjonali oħrajn, ġeneralment aħna nikkunsidrawhom bħala holdings tajbin għar-riskju, bi klassifikazzjonijiet tajbin haġna, għalhekk huwa investiment stabbli u sigur," hija tgħid. "B'mod partikolari mal-BEI, imur lil hinn minn dan, peress li nafu x'jagħmlu, bħala l-bank tal-Ewropa, li jinvesti għas-sostenibbiltà, għall-impjegi – nifhemu sew dak li qed jagħmel il-BEI, u dawn huma l-affarijiet li nistgħu nappoġġjaw."

Il-karburanti fossili u l-ambjent huma temi serji għall-għalliema, skont DiSalvo. Huwa hawn li l-Bonds għal Kuxjenza Dwar il-Klima tal-BEI – fejn ir-rendiment ta' dawn il-bonds jintuża biss għall-azzjoni għall-klima – isiru utli. CalSTRS xtara xi wħud minn dawn il-bonds, magħrufa fis-suq bħala bonds ekoloġiċi, fl-2018. "Bil-bonds ekoloġiċi, huwa importanti għalina li niċċekkjaw il-proġetti fejn il-fondi jiġu allokati," tgħid Di Salvo. "U nirrapportaw l-emittenti differenti u x'inhuma dawk il-proġetti lill-bord tagħna."

Fuq il-bord, Keiley huwa konvint li CalSTRS huwa minn ta' quddiem fir-rigward tal-investiment ambjentali. "Mhux biss mill-aspett ta' fehim tar-riskju ambjentali tad-diversi investimenti, iżda wkoll li naraw l-opportunitajiet tal-investiment fl-ambjent," huwa jgħid.

Il-bonds ekoloġiċi tal-BEI qed jgħinu biex jagħtu prova li huma tajbin.

**“ Peress li nafu x'jagħmlu, billi huwa l-bank tal-Ewropa, investiment għas-sostenibbiltà, għall-impjegi... dawn huma l-affarijiet li nistgħu nappoġġjaw ”**

**Cathy DiSalvo**  
Maniġer assoċjat tal-portafoll ma' CalSTRS



# 3 IL-FINANZJAMENT TAL-BANK TAL-UE

Eila Kreivi, direttriċi tad-dipartiment tas-swieq kapitali fil-Bank Ewropew tal-Investment, taf li l-aħjar żmien biex jingabru l-flus fis-swieq huwa fil-bidu tas-sena, u mbagħad madwar Settembru jew Ottubru. “L-investituri jagħlqu l-kotba tagħhom fi tmiem is-sena, imbagħad ma jagħmlu xejn għall-aħħar erba’ sa sitt ġimgħat tas-sena waqt li l-flus jirkatru fil-kontijiet. Imbagħad, meta tibda s-sena l-ġdida, ikollhom ħafna disponibbli, u jkunu lesti biex jipproduċu r-riżultati li huma mistennija mingħandhom. Għalhekk joħorġu jixtru,” hija tgħid. “Il-flus jeħtieġ li jithaddmu.”

**L**-istess haġa tigris f’nofs is-sena, meta l-investituri jagħlqu l-kontijiet tagħhom u jmorru fuq btala, waqt li jhallu l-flus jingemgħu sakemm ma jirritornaw lura u jerġgħu jibdew jinvestu f’Settembru.

Il-Bank jikkonsulta mal-banek imsieħba tiegħu biex jippjana offerti ta’ bonds kbar, u joqgħod attent mill-qrib għal indikaturi tad-domanda tas-suq biex jiddeċiedi dwar il-maturità, il-munita u karatteristiċi oħrajn ta’ kull haġa. X’jinbiegħ l-aħjar? Bond ta’ għaxar snin f’dollari Amerikani, jew bond ta’ ħames snin f’euro? Il-programm ta’ finanzjament ġenerali tal-Bank, inkluż l-ammont massimu ta’ flus li għandhom jingabru u l-prinċipji li jiggwidaw l-investimenti tiegħu, huma miftiehma mill-Bord tad-Diretturi qabel il-bidu ta’ kull sena.

## // Il-flus jeħtieġ li jithaddmu //

Ix-xerrejja ewlenin tal-bonds tal-BEI huma t-teżori ta’ banek tas-settur privat, banek ċentrali mhux tal-UE, u fondi tal-investment u tal-pensjonijiet bħal CalSTRS. “Id-domanda mill-banek ġejja minn rekwiżiti regolatorji biex jinżammu salvagwardji tal-likwidità f’karta likwida ta’ kwalità għolja, bħall-bonds tal-BEI,” tispjega Kreivi. “U l-karta tal-bilanċ ta’ bank se tiddetta l-ħtieġa tiegħu f’termini tal-munita tal-bond. Jekk il-karta tal-bilanċ hija fi krona Żvediza, ikunu jeħtieġu jixtru bonds fi krona Żvediza.”

Kreivi tgħid li fi hdan l-Ewropa, kważi dawk kollha li jistgħu jixtru bonds tal-BEI qed jixtru bonds tal-BEI, ħlief fil-pajjiżi Mediterranji fejn ir-rendimenti oġġla mill-bonds tal-gvern jagħmluhom aktar kompetittivi. Jekk l-ekonomiji tal-Italja, il-Greċja, il-Portugall u Spanja jitjiebu biżżejjed biex ir-rendimenti tal-bonds tal-gvern jonqsu, id-domanda għall-bonds tal-BEI tista’ tiżdied hemm ukoll.

Bħalissa, il-BEI qiegħed ifittex dejjem aktar biex jattira flus minn barra l-Ewropa. Sors wieħed huwa

**Eila Kreivi**  
Kap tal-BEI tas-swieq kapitali




r-riżervi tal-muniti ta' banek ċentrali mhux Ewropej. Filwaqt li l-banek ċentrali tal-UE huwa ristretti milli jixtru bonds tal-BEI fuq is-suq primarju skont ir-regoli tat-Trattat ta' Maastricht, banek ċentrali oħrajn jistgħu jixtruhom. F'dawk il-każijiet, id-dollaru Amerikan huwa l-munita l-aktar popolari, tgħid Kreivi.

Sors ieħor ta' finanzjament ġdid huwa l-investituri tas-settur privat. "Irridu nimmassimizzaw l-għadd ta' investituri. Hadd minn dawk li jridu jissellfu ħafna ma jrid joqgħod fuq sieg waħda," tgħid Kreivi. "Din hija r-raġuni għaliex neħtieġu wkoll nispejgaw ruġna aħjar lid-dinja. Għaliex ma rridux ingibu flus mhux tal-UE lejn l-Ewropa?"

## Finanzjament globali 2018:

# €60bn



### MAQSUMIN SKONT IL-MUNITA

EUR	USD	GBP	Oħrajn
43%	34%	8%	15%

# 4 DAK GĦASFUR? DAK AJRUPLAN? DAK DEJN TA' RISKJU!

Wara l-kriżi ekonomika Ewropea, intrapriżi innovattivi zgħar u medji ma setgħux isibu l-kapital meħtieġ biex jieħdu n-negozji tagħhom għal-livell li jmiss. Is-sitwazzjoni kienet terribbli mal-kontinent kollu u għalhekk il-BEI kellu jivvinta supereroj biex isalvah. Il-prodott finanzjarju awdaċi l-ġdid jintervjeni fejn strumenti oħra ma jlaħħqux, u salva intrapriżi innovattivi mal-Ewropa kollha minn nuqqas kbir ta' finanzjament. Id-dejn ta' riskju huwa prodott tal-BEI li jaqşam karatteristiċi kemm ta' self kif ukoll ta' investiment ta' ekwità. Il-karatteristika li tiddefinixxi: il-ħlas lura tal-investiment tal-BEI huwa allinjat mal-prestazzjoni tal-kumpanija, mingħajr ma jithallat mas-sehem tas-sjieda tal-fundaturi.

“Mil-lat ekonomiku, huwa bħall-ekwità,” jgħid Hristo Stoykov, kap tat-taqsim tal-BEI tal-kapital għat-tekabbir u l-finanzjament tal-innovazzjoni. “Aħna nieħdu r-riskju li jieħdu s-sidien tal-ekwità.”

Id-dejn ta' riskju huwa magħruf ukoll bħala kważi-ekwità. “Jekk il-kumpanija tfalli, aħna nitilfu l-flus kważi kważi bl-istess mod bħad-detenturi tal-ekwità. Jekk tirnexxi sew, aħna nieħdu sehem parzjalment minn dan is-suċċess,” jgħid Stoykov.

“L-ebda żewġ ftehimiet mhuma l-istess. Huwa personalizzat għal kull ftehim”

Il-prodott huwa essenzjalment self mogħti lil kumpanija fejn il-karta tal-bilanċ tagħha tista' turi li forsi ma tkunx tista' tiflaħ għal tali dejn fiż-żmien tal-applikazzjoni tagħha. Il-BEI seta' joħroġ l-istrument b'mod shiħ taħt il-Fond Ewropew għall-Investimenti Strateġiċi sabiex jappoġġja kumpaniji innovattivi li qed jikbru malajr. “Kumpaniji li qed jikbru malajr huma tip ġdid ta' klijent għall-Bank, u kull ftehim li nagħmlu b'dan l-istrument huwa ma' klijent ġdid fjamant għall-Bank,” jenfasizza Stoykov. Sabiex il-fondi jaslu aktar malajr għand il-kumpaniji, il-Bord tad-Diretturi tal-BEI awtorizza lill-Kumitat ta' Tmexxija biex jikkonkludi l-ftehimiet ta' riskju, sakemm dawn jissodisfaw il-kriterji tal-eligibbiltà għall-investiment fl-innovazzjoni.

“Kellna nkunu aktar aġli biex napprovaw dawn il-ftehimiet, kellna nsiru aktar flessibbli,” jgħid Stoykov. “L-ebda żewġ ftehimiet mhuma l-istess. Huwa personalizzat għal kull ftehim.”

**Hristo Stoykov**  
Kap tat-taqsim tal-BEI tal-kapital  
għat-tekabbir u l-finanzjament  
tal-innovazzjoni



# 5 INTLAHQET IL-MIRA

**L-affarijiet godda jistgħu jkunu riskjużi. Wara kollox, jekk hadd qatt ma pprova xi haġa qabel, min jaf x'jista' jiġri? U hawnhekk jidhhol il-Fond Ewropew għall-Investimenti Strateġiċi.**

**T**aħt il-Pjan ta' Investiment għall-Ewropa, imsejjaħ il-Pjan Juncker, il-Grupp tal-BEI u l-Kummissjoni Ewropea flimkien warrbu €21 biljun għal programm ta' garanziji msejjaħ il-Fond Ewropew għall-Investimenti Strateġiċi (FEIS). L-appoġġ tal-FEIS jippermetti lill-Bank biex jinvesti fi proġetti aktar riskjużi u aktar innovattivi – proġetti li kultant ikollhom assi intangibbli u prestazzjoni fuq żmien qasir.

Fl-2018, il-Grupp tal-BEI lahaq l-ewwel għan ambizzjuż tiegħu taħt l-FEIS, billi qabeż il-mira inizjali tiegħu li jixkatta €315 biljun ta' investiment fuq tliet snin. Meta dik id-data ta' skadenza waslet f'Lulju, iċ-ċifra attwali kienet aktar minn €334 biljun. Dan huwa mistenni li jżid il-PDG tal-UE b'madwar 1.3% sal-2020 u li joħloq 1.4 miljun impjieg. Dawn l-investimenti ser ikollhom ukoll impatt strutturali dewwiemi fuq il-produttività u l-kompetittività. Sal-2036, dawn l-operazzjonijiet ser ikunu żiedu 0.9% addizzjonali mal-PDG tal-UE, b'madwar 800 000 impjieg maħluqa, skont l-analiżi tal-impatt makroekonomiku mill-ekonomisti tal-BEI li jaħdmu flimkien maċ-Ċentru Kongunt tar-Riċerka tal-Kummissjoni Ewropea.

Għaldaqstant m'għandux ikun ta' ebda sorpriża li l-leġislaturi Ewropej iddeċidew li jżidu l-garanzija u jes-tendu l-FEIS sal-2020, b'mira ġdida ta' €500 biljun.

## EFFETT KONSEGWENZJALI REALISTIKU

**Debora Revoltella**  
Direttriċi, dipartiment tal-ekonomija



Iżda x'inhu l-impatt globali tal-Bank?

"Jekk tinstalla netwerk tal-broadband biex tipprovdi internet aktar veloċi, mhux biss tingaġġa n-nies biex iħaffru t-triq u jqiegħdu l-kejbil fl-art, iżda jkollok ukoll effett fuq l-ingaġġ tan-nies li jipproduċu l-kejbil fibrottiku, u l-oġġetti li fuqhom jintefaq id-dhul tagħhom," tispjega Debora Revoltella, il-kap ekonomista tal-BEI. "Fuq żmien fit-tul, mhux biss toħloq impjiegi għall-haddiema tal-kostruzzjoni u l-haddiema li jipproduċu l-inputs, iżda l-konnessjoni tal-internet aktar veloċi tippermetti wkoll li jinbtu servizzi godda u xi wħud eżistenti jistgħu jiġu sfrattati. Dan jikkontribwixxi għall-kompetittività u l-attività ekonomika globali."

Din l-attività ekonomika għandha impatt mifrux fit-tul li ma jiġix innutat jekk tħares biss lejn il-proġett innifsu, u dan jinbidel fi tkabbir ekonomiku u impjiegi. Biex ikejl l-impatt, l-ekonomisti tal-BEI ssieħbu maċ-Ċentru Kongunt tar-Riċerka tal-Kummissjoni Ewropea biex jiżviluppaw mudell. Kull proġett tal-Grupp tal-BEI fl-UE jiddaħhal fil-mudell b'informazzjoni dettaljata dwar il-proġett bħall-ammont ta' investiment, it-tul ta' żmien tal-proġett u s-self, u l-karatteristiċi tas-settur li fih jinsab l-investiment. L-aħħar cifri għall-investimenti ffirmati fl-2017 juru li dawn il-proġetti huma mistennija li ser ikunu żiedu 650 000 impjieg u li se jżidu l-PDG tal-UE b'0.7% sal-2035 – impatt dewwiemi fuq l-ekonomija tal-Ewropa. Fuq żmien qasir, l-effett konsegwenzjali huwa ferm akbar. Sal-2021, l-investimenti appoġġjati mill-Grupp tal-BEI fl-2017 huma mistennija li ser ikunu għollew il-PDG tal-UE b'1.1% u li ser ikunu ħalqu 1.2 miljun impjieg.

# 6

## MINN FEJN TIXTRI L-INNOVAZZJONI?

**Il-BEI jinvesti l-flus li jiġbor mis-swieq finanzjarji f'erba' oqsma ewlenin: l-infrastruttura, l-ambjent, l-intrapriżi ta' daqs żgħir u medju u l-innovazzjoni. Iżda x'inhom eżattament l-innovazzjoni, u din kif issejtn permezz tal-finanzjament?**

**///** Meta tiegħu pass lura, l-innovazzjoni fil-fatt tirrigwarda t-trasformazzjoni ta' ideat tar-riċerka f'teknoloġija, prodott jew proċess, xi haġa li tista' tipproteġi, pereżempju billi tapplika għal privattiva," tgħid Felicitas Riedl, kap tat-taqsim tal-BEI tax-xjenzi tal-hajja. "Dak li huwa importanti wara dan huwa li tiġi sfruttata l-proprjetà intellettuali miksuba. Mhux biżżejjed li turi xi haġa ġdida, din għandha taqdi skop ukoll."

Dan l-iskop jiegħu forom differenti. Jista' jkun li t-trabi li qed jikbru billi jixorbu ħalib tat-trab għat-trabi jiksibu l-benefiċċji tas-saħħa tal-addittivi naturali prodotti minn Jennewein, kumpanija ffinanzjata mill-BEI s-sena li għaddiet. Jew li l-vetturi elettriki jibqgħu ċċarġjati għal aktar ħin minħabba l-pakkett ta' batteriji

### HIDMA GĦALL-KLIMA U L-KOEŻJONI

Lil hinn mill-fokus tiegħu fuq l-erba' "oqsma ta' politika" tal-infrastruttura, l-ambjent, l-SMEs u l-innovazzjoni, il-BEI għandu wkoll żewġ prijoritajiet li jidhlu fl-oqsma kollha ta' politika: l-azzjoni għall-klima u l-koeżjoni. **L-azzjoni għall-klima** tirreferi għall-isforzi biex jiġu limitati l-emissjonijiet tad-dijossidu tal-karbonju u biex jgħin lis-soċjetajiet u l-ekosistemi jadattaw għall-bidla fil-klima. Il-koeżjoni tirreferi għall-viżjoni oriġinali tal-UE li tgħin lir-reġjuni inqas għonja tal-Ewropa biex ilaħħqu mal-oħrajn f'termini ta' standards tal-għajxien. Xi proġetti jiġbru flimkien bosta għanijiet f'daqqa. Pereżempju, il-BEI ffinanzja l-kumpanija Kroata Rimac permezz ta' self intermedjat lil HBOR, il-bank nazzjonali Kroat tal-iżvilupp, biex jappoġġja intrapriżi ta' daqs żgħir u medju u kumpaniji b'kapitalizzazzjoni medja fl-2012. Imbagħad, fl-2018, il-BEI ta self dirett lil Rimac biex tespandi r-riċerka u l-iżvilupp tagħha, u għaldaqstant jappoġġja l-innovazzjoni. Peress li l-attivitajiet tal-kumpanija jippromwovu l-użu ta' vetturi elettriki, it-tisliif jaqa' taħt l-azzjoni għall-klima. Rimac tikkontribwixxi wkoll għall-koeżjoni billi toħloq impjiegi fil-Kroazja..

żviluppat minn Rimaċ, benefiċjarja oħra tat-tisli tagħna. B'mod aktar ġenerali, l-iskop huwa li l-ekonomija tikber b'mod sostenibbli, tikkontribwixxi għall-benesseri tan-nies, u biex jinholqu l-impjegi. U l-innovazzjoni hija tajba kemm biex jinholqu l-impjegi direttament għal nies b'ħiliet għolja u kemm biex jiżdiedu l-impjegi indirettament permezz ta' effetti sekondarji. "Neħtieġu li nevitaw l-eżodu ta' mħuħ mill-Ewropa," tgħid Riedl.

Huwa għalhekk li l-finanzjament tal-innovazzjoni, ta' sikwit, jirrigwarda l-finanzjament ta' nies li qed ifasslu ideat u soluzzjonijiet ġodda. "Aħna nifinanzjaw fil-fatt l-infiq kapitali, bħal tagħmir tal-laboratorji, jew investimenti biex inwaqqfu faċilitajiet għal produzzjoni pilota pereżempju," tispjega Riedl. "Iżda normalment il-parti ewlenija tal-ispiża tal-innovazzjoni, ta' proġett tar-riċerka u l-iżvilupp, hija t-trawwim tal-ideat f'imħuħ in-nies – spejjeż tar-remunerazzjoni."

**// Irridu li l-UE tkun l-originatur u l-eżekutur tal-ideat //**

F'termini ta' kontabilità, l-imħuħ u l-proprjetà intellettuali jaqgħu taħt "assi intanġibbli" li l-valur tagħhom huwa diffiċli li jiġi determinat u protett. Għal dik ir-raġuni, il-banek huma inqas ħerqana li jużaw dawk l-assi intanġibbli bħala kollaterali għal self, u għalhekk ikun diffiċli għall-kumpaniji innovattivi biex jiksbu finanzjament. Il-BEI jimla dan id-distakk fl-Ewropa. Il-bank tal-UE għandu portafoll wiesa' ta' prodotti finanzjarji biex jindirizza l-istadji differenti tal-innovazzjoni, minn self biex jgħin lill-universitajiet jibnu infrastruttura tar-riċerka, biex jifinanzja kumpaniji fil-fażi tal-bidu, għal finanzi biex jgħinu lil kumpaniji kbar jgħollu l-livell tal-innovazzjoni.

"Il-gvernijiet fl-Ewropa ta' sikwit jużaw flejjes pubbliċi biex iħallu għall-ewwel stadji tar-riċerka, iżda mbagħad bosta ideat tajbin jiġu ttrasferiti xi mkien ieħor peress illi l-ekosistema ma tappoġġja li din ir-riċerka eċċellenti tinbidel f'applikazzjonijiet hekk kif jiżdiedu l-ħtiġijiet ta' finanzjament," tgħid Riedl. "Il-benefiċċji jitolqu minn xtutna fejn jistgħu jinstabu aktar flus."

"Irridu li l-UE tkun l-originatur u l-eżekutur tal-ideat," hija tgħid. "Sabiex iħallu lura lis-soċjetà hawnhekk."

**Felicitas Riedl**  
Kap tat-taqsima tal-BEI tax-xjenzi tal-ħajja



# 7 X'JIGI L-EWWEL, IT-TIGIEĠA JEW IL-BATTERIJA?

**Żewġ xejriet ewlenin bħalissa qed isawru l-industrija tal-karozzi, skont Aris Pofantis, il-kap inginier tal-BEI fit-taqsimha tad-diġitalizzazzjoni u n-negozji ż-żgħir. Dawn huma l-eletrifikazzjoni u s-sewqan awtonomu.**

**B** l-eletrifikazzjoni, il-karozzi qed isiru aktar sempliċi. Il-karozzi elettriki għandhom inqas komponenti mill-magni b'kombustjoni interna u t-teknoloġija għal kważi dawn il-komponenti kollha mmaturat. Hlief għal wieħed: il-batterija.

"Il-batterija llum hija l-fattur prinċipali li jillimita l-vetturi elettriki milli jiksbu skala tal-massa. Il-batterija qatt ma giet żviluppata għal applikazzjonijiet serjali fuq skala kummerċjali għall-karozzi, u l-ispiża tagħha għadha għolja ħafna," jispjega Pofantis. Barra dan, il-kapaċità tal-enerġija tal-batteriji tal-karozzi (u għaldaqstant il-medda tal-karozza) għadha limitata, u minħabba dan tikkawża dik li tissejjaħ "ansjetà tal-medda" fost il-konsumaturi li jinkwetaw li se jehlu f'xi ġenb it-triq mingħajr ma jkollhom post fil-qrib fejn jistgħu jiċċarġaw il-karozza.

Pofantis jgħid li din toħloq is-sitwazzjoni klassika tat-"tigieġa u l-bajda": mingħajr biżżejjed karozzi elettriki fit-toroq, hemm motivazzjoni ekonomika limitata biex jitwaqqfu netwerks ta' punti fejn jiġu ċċarġjati l-karozzi. Izda jekk ikun hemm ftit wisq punti fejn jiġu ċċarġjati l-karozzi, in-nies se joqogħdu lura milli jixtru karozzi elettriki. Izda, l-affarijiet qed jiċċaqlqu. Fl-2018, il-BEI ffirmat l-ewwel parti ta' self ta' €115-il miljun lil Enel X, kumpanija Taljana li ilha tinstalla faċilitajiet għall-iċċarġjar ta' karozzi elettriki mal-pajjiż kollu.

"Waqqafna l-infrastruttura meħtieġa peress li hsibna li ladarba nagħmlu dan, is-suq jinfetaħ. U dan hu eżattament dak li ġara," jgħid Alberto Piglia, kap tal-mobilità tal-vetturi elettroniċi ma' Enel X. "Il-bejgħ tal-vetturi elettriki rdoppja fi ftit xhur biss."

**// Nixtieq nispira  
l-bidla u nixgħel swiċċ  
għall-Ewropa. //**

Il-batteriji tal-karozzi elettriki huma mmanifatturati kważi b'mod esklużiv barra mill-UE, fejn l-Ewropa hija dipendenti fuq il-Ġappun, iċ-Ċina u l-Korea. Fl-lżvezja, Northvolt għandha l-mira li tibdel dan. Fl-2018, il-BEI ffirmat self ta' €52.5 miljun lil Northvolt għal impjant ta' dimostrazzjoni li se jippermetti lill-imsieħba industrijali tal-kumpanija jittestjaw il-batteriji lithium-ion tagħha. Gigafactory se timpjega sa 2 500 persuna.

Peter Carlsson, il-fundatur ta' Northvolt, mar lura l-lżvezja fl-2017 wara li għex għal aktar minn nofs deċennju f'Palo Alto, California, fejn kien il-kap globali tal-katina tal-provvisti ta' Tesla. "Nixtieq nispira l-bidla u nixgħel swiċċ għall-Ewropa," jgħid Carlsson.

L-lżvezja hija lokalità tajba għal Northvolt billi għandha l-materji primi essenzjali għall-produzzjoni tal-batteriji, bħall-grafit u n-nikil. Għandha wkoll ħafna enerġija idroelettrika rħisa, u hemm bosta portijiet li jesportaw batteriji lejn l-Ewropa kollha u lil hinn minnha. Il-kumpanija tittama wkoll li tirriċikla l-batteriji l-qodma, biex taqta' l-bżonn għal minerali oħra, bħall-kobalt.



## 8 IL-KAROZZA ELETTRIKA – U S-SIĠĠU TAR-ROTI – L-AKTAR VELOČI FID-DINJA?

“Meta bdejt nagħmel dan, il-karozzi elettriċi kienu meqjusa koroh u jimxu bil-mod,” jgħid Mate Rimac. “Għalhekk ridt nagħti prova li jistgħu jkunu gost, eċċitanti, u veloċi – saħansitra aktar veloċi minn karozzi b’ magna kombustibbli – u ħsibt: Irrid nibni l-karozza tiegħi stess.”

**R**imac fil-fatt bena l-karozza tiegħu stess, u l-kumpanija tal-karozzi tiegħu stess. Rimac hija l-unika manifattur tal-karozzi tal-Kroazja, li timmanifattura teknoloġija tal-batteriji mill-aktar avvanzata. Immedija fl-2011, il-karozza ta’ Rimac, Concept One, dak iż-żmien kienet il-vettura elettriċa l-aktar potenti u tajba għat-triq fid-dinja kollha, li kienet ittella’ minn 0 sa 60 mil fis-siegħa f’2.5 sekondi.

Minn età bikrija, Rimac kien affaxxinat mill-elettronika u l-karozzi, u l-kumpanija tiegħu żviluppat minn waħda li bdiet f’garaxx għal waħda ewlenija magħrufa għall-iżviluppi fil-kummerċ elettroniku u t-teknoloġija tal-batteriji. Orġinarjament kellha tim ta’ sitt persuni; issa Rimac, li hija bbażata f’belt żgħira qrib Zagreb, għandha aktar minn 400 impjegat minn 26 pajjiż u qed tikber b’mod veloċi.

Espansjoni tant rapida ħtieġet investiment sinifikanti. Il-BEI l-ewwel appoġġja lil Rimac b’self lil HBOR, il-bank nazzjonali Kroat tal-iżvilupp, li jislef fondi tal-BEI lil kumpaniji ta’ daqs żgħir u medju. Imbagħad, f’Diċembru 2018, il-BEI ffirma self ta’ kważi-ekwità ta’ €30 miljun lil Rimac biex jiffinanzja r-riċerka u l-iżvilupp tad-ditta. Filwaqt li l-BEI ma jiffinanzjax l-iżvilupp ta’ mudelli tal-karozzi speċifiċi, dan jiffinanzja teknoloġija bi skop ġenerali għal trasport nadif.

Rimac qed tagħmel kontribut aktar wiesa’ għall-industrija Ewropea tal-karozzi elettriċi milli karozzi sportivi selettivi biss. “Il-karozza Concept One hija sors ta’ dħul għall-kumpanija, u turi t-teknoloġija b’mod prominenti,” jgħid Aris Pofantis. “Jekk ikollok karozza elettriċa bi prestazzjoni għolja bħal Concept One, in-nies se jibdeu iħarsu lejn il-karozzi elettriċi b’mod differenti.”

It-teknoloġija ta’ Rimac għandha applikazzjonijiet ferm usa’, skont l-uffiċjal tal-investiment tal-BEI, Aleksander Mihajlovic: “L-istess teknoloġija tista’ tintuża mhux biss fil-karozzi sportivi, iżda wkoll f’ferroviji, karozzi tal-linja, jew anke siġġijiet tar-roti.”

“ **L-istess teknoloġija tista’ tintuża mhux biss fil-karozzi sportivi, iżda wkoll f’ferroviji, karozzi tal-linja, jew anke siġġijiet tar-roti.** ”

## 9

# IT-TINDIF TAL-ADRIJATIKU U L-INDUSTRIJA TAL-KAROZZI

Meta Elizabeta Žalac twieldet f'Đurđevac, belt ta' 6 000 persuna fit-Tramuntana tal-Kroazja, il-ġenituri tagħha kienu għadhom qed isuqu Lada mibnija fl-Unjoni Sovjetika. Issa hija taħdem fuq waħda mill-karozzi l-aktar veloċi fid-dinja.

**E**lizabeta studjat id-disinn ta' apparat mediku fl-Università ta' Zagreb, u kienet qed taħdem f'dak il-qasam, iżda rat li kellha ftit opportunità li tavvanza fil-karriera tagħha f'pajjiżha. "Fil-bidu, kont naħseb li ma mhux se nkun nista' nsib impjieg fil-Kroazja, speċjalment peress li ma tantx kien hemm impjegi fil-qasam li jien speċjalizzata fih," hija qalet. "Għalhekk kont qed naħseb biex nitlaq mill-pajjiż, iżda tassew xtaqt nibqa' fil-Kroazja, qrib il-familja u l-ħbieb tiegħi."

**“Dak li kien tassew importanti għalija kien l-aspett ekoloġiku tal-kumpanija.”**

Rat reklam għal impjieg bħala inġinier fid-dokumentazzjoni tas-sistemi tal-batteriji ma' Rimac. Għalkemm ftit li xejn kellha għarfien dwar karozzi, iktar u iktar karozzi elettrici, hija applikat. "Dak li kien tassew importanti għalija kien l-aspett ekoloġiku tal-kumpanija," tgħid Elizabeta.

L-ambjent huwa importanti għal Elizabeta. Wara kollox, bħala membru tal-klabb tal-għadis, hija tagħmel parti minn kampanja għat-tindif tal-kosta tal-Adrijatiku u l-lagi Kroati.

Ir-reklutaturi ta' Rimac raw kemm kienet impenjata, u impjegawha. Kien hemm biss mara waħda oħra taħdem fid-dipartiment tagħha. L-ewwel impjieg tagħha: batteriji għal karożza tat-tlielaq elettrika għall-kumpanija SEAT ta' Spanja. Kellha dubji dwar xogħol f'industrija ddominata mill-irġiel, iżda l-kollegi tagħha tawha appoġġ kbir. "Staqsejt mistoqsijiet, studjajt wara li kont nasal id-dar mix-xogħol, u malajr bdejt nifhem, bl-għajjnuna tal-kollegi," hija tgħid.

Illum, wara li diġà giet promossa għal inġiniera subalterna tal-batteriji, qiegħda taħdem fuq il-karożza sportiva semiautonoma ta' Rimac Concept 2, li tilhaq veloċità ta' 412 km/h. "Jiena tassew kburiya li qed naħdem f'kumpanija li hija parti minn bidla globali, kumpanija li attwalment għandha impatt pożittiv fuq id-dinja u l-ambjent," hija tgħid, "u li dan kollu qed jigr i f'belt żgħira, f'pajjiż żgħir bħall-Kroazja."



**Elizabeta Žalac**  
Inġiniera subalterna tal-batteriji ma' Rimac



## SOSTENIBBILTÀ

# TRIQ TWILA U URĠENTI

Minn gżira żġhira Żvediza għal raħal fis-Senegal, il-BEI jagħmel parti mill-ġlieda għall-azzjoni għall-klima u l-iżvilupp inklużiv – se jkun parti minnha għal kemm ikun meħtieġ biex jassigura futur sostenibbli.

**Is-snin formattivi ta' Helena Mueller fuq gżira żġhira fit-Tramuntana tal-Ewropa wassluha għal karriera tul ħajjitha kollha fl-ambjent u l-finanzjament għall-klima.**

**Fi bliet żgħir fit-Tramuntana tal-Eġittu, is-sanità ħażina tmarrad it-tfal u t-tniġġis jinżel fil-passaġġi tal-ilma u l-baħar.**

**Alecta, waħda mill-ikbar xerrejja ta' bonds ta' sostenibbiltà ġodda tal-BEI, ma tersaqx lejn investiment li jista' jagħmel ħsara b'mod sinifikanti lill-ambjent.**

**Il-Bonds ġodda tal-BEI għal Kuxjenza dwar is-Sostenibbiltà jappoġġjaw proġetti kbar li jtejbu l-ħajjiet għal miljuni ta' persuni.**



5

**Id-dinja trid tagħmel aktar biex toħloq futur sostenibbli. Għal dan ir-rwol tiegħu, il-BEI jinvesti bil-kbir fl-azzjoni għall-klima.**

7

**Grameen Crédit Agricole Foundation tuża selfiet żgħir fl-Afrika rurali fil-għieda kontra l-faqar u biex tgħin lin-nisa.**

6

**Ta' età żgħira, Soukeyna Bâ mxiet bosta kilometri kuljum ma' nannitha biex tgħin lill-persuni fil-bżonn. Issa qed tigġieled għad-drittijiet u s-setgħa ekonomika tan-nisa fis-Senegal u lil hinn minnu.**

# 1 TROBBIJA F'POST SPEĊJALI

Meta kienet qed tikber fil-gżira żgħira Żvediża ta' Öland, Helena Mueller tiftakar lill-għalliema jwissuha li l-Baħar Baltiku fil-qrib kien qed jitniġġes mid-drenaġġ, l-ilma li jiskula mill-industriji u sustanzi kimiċi. "Meta titrabba f'post speċjali bħall-Gżira Öland, ikollok il-baħar u s-sema u n-natura kollha madwarek, għalhekk huwa normali li l-ambjent ikun importanti ħafna għalik," tgħid Mueller, li tagħti l-mertu lill-għalliema tal-iskola tagħha u l-ħajja fuq il-gżira li wassluha għal karriera fil-finanzjament ambjentali u s-sostenibbiltà.

**M**ueller, li tgħix qrib Stokkolma, dan l-aħħar telqet minn impjieg ta' konsulenza dwar is-sostenibbiltà mad-ditta tal-kontabilità KPMG biex tgħin lil kumpaniji godda jużaw teknoloġija diġitali u joperaw b'mod sostenibbli. Din is-sena, għenet biex tistabbilixxi kumpanija ġdida tat-teknoloġija bl-isem ta' Doconomy. Il-kumpanija Żvediża qed tiżviluppa servizz bankarju mobbli li jħalli lin-nies isegwu l-impatt klimatiku tagħhom u jikkumpensaw għalih billi jinvestu fi proġetti ambjentali jew billi jqiegħdu t-tfaddil tagħhom f'fondi sostenibbli.

"Meta niddiskutu l-kriżi klimatika, naħseb li huwa tassew importanti li nibdew nenfasizzaw kif it-tiżnin globali u t-tibdil fil-klima attwalment qed iħallu impatt fuq in-nies madwar id-dinja," hija tgħid. "Mhux biss qed nagħmlu ħsara lin-natura, iżda wkoll lil nies oħra. Kull bniedem għandu d-dritt għal ħajja diċenti."

Mueller kienet kuntenta ssir taf li l-fond tal-pensjoni tagħha, li huwa mmanigġjat mill-kumpanija Żvediża tal-amministrazzjoni tal-fondi Alecta, jinvesti fil-bonds ambjentali tal-BEI. Alecta hija waħda mill-ikbar xerrejja ta' Bonds għal Kuxjenza dwar is-Sostenibbiltà godda tal-bank tal-UE, introdotti fl-2018. "Naħseb li hija ħaġa ferm tajba li l-pensjoni tiegħi tiġi mmanigġjata hekk," hija tgħid. "Waħda mid-deċiżjonijiet l-aktar importanti li tista' tiegħu biex tnaqqas l-impatt negattiv tiegħek fuq il-pjaneta hija li tinvesti b'mod sostenibbli – tista' tagħmel impatt kbir."

**“Huwa diffiċli li ma tgħożż in-natura meta tkun imdawra biha.”**

L-istituzzjonijiet finanzjarji għandhom iqattgħu aktar ħin jedukaw lill-pubbliku dwar investimenti responabbli, tgħid Mueller, u għandhom jippruvaw jirrakkontaw l-istess wara d-dejta.

Il-BEI jistinka biex jagħti prova li l-bonds ambjentali tiegħu jindirizzaw it-tibdil fil-klima u li l-Bonds għal Kuxjenza dwar is-Sostenibbiltà tiegħu jipprovdu l-impatt it-tajjeb. Il-Bank kien l-ewwel emittent li ħoloq regoli dettaljati għar-rappurtar tal-impatt ta' proġetti li jirċievu flus minn bonds ekoloġiċi, u wasslu għall-iżvilupp ta' qafas armonizzat għar-rappurtar ta' impatti għall-emittenti kollha ta' bonds ekoloġiċi.

"Il-banek huma tant iffokati fuq il-flus u l-aspett finanzjarju tal-affarijiet, u l-investiment tal-flus," hija tgħid. "Mhux dejjem jaħsbu dwar l-impenn komunitarju, fejn juru lin-nies dak li jiġri, jippersonalizzaw il-kwistjonijiet u jwasslu l-istess."

**Helena Mueller**  
Intraprenditriċi Ambjentali



## 2 DOVER LI NIPPROTEĠU L-FUTUR

Il-kumpanija Żvediza tal-amministrazzjoni tal-pensjonijiet Alecta ilha kkonċernata dwar l-investment responsabbli għal deċennji, iżda tliet snin ilu, qiegħdet persuna waħda responsabbli mill-kwistjoni. Peter Löw kien il-maniger tal-proġetti u l-analista tar-riskji għal Alecta għal 15-il sena qabel ma ħa r-rwol il-ġdid. Löw jiżgura li Alecta b'mod kostanti twiežen il-fatturi ambjentali u soċjali, kif ukoll is-sostenibbiltà, meta tikkunsidra l-investimenti. Dan hija ħidma kbira. Alecta hija l-akbar amministratur ta' fondi ta' pensjonijiet tal-impjegati fl-Iżvezja, li tirrappreżenta kumpaniji ta' profil għoli bħal Volvo, ABB u Ericsson.

**L**i tiġġenera l-flus għall-klijenti filwaqt li tħares l-ambjent mhumiex ideat opposti, jgħid Löw. "Ikollna diskussjonijiet dwar din il-kwistjoni l-ħin kollu. Dawn iż-żewġ għanijiet mhumiex kontradittorji. Jekk int investitur fit-tul fil-veru sens tal-kelma, għandek tqis aktar mid-dejta finanzjarja biss, u dan jinkludi s-soċjetà, il-klima, l-ambjent, peress li dawk kollha se jaffettwaw l-investimenti tiegħek."

**// Ninsabu kuntenti li għandna assi ekoloġiċi u sostenibbli fil-portafoll tagħna. //**

Alecta ma tersaqx lejn investment jekk ma jkunx sostenibbli jew jekk jonqos milli jaderixxi mal-mudell ta' investment responsabbli tal-fond.

"M'aħniex organizzazzjoni filantropika, iżda ninsabu kuntenti li għandna assi ekoloġiċi u sostenibbli fil-portafoll tagħna." Il-klijenti tagħna jippretendu dan u aħna nixtiequ nagħmlu dan," jgħid Löw.

Alecta timmaniġġja €85 biljun fi flus tal-pensjonijiet għal 2.4 miljun klijent privat u 34 000 korporazzjoni. Għandha €3 biljuni f'bonds ekoloġiċi u €450 miljun f'investimenti sostenibbli oħrajn. Id-ditta kienet waħda mill-ikbar xerrejja tal-Bonds għal Kuxjenza dwar is-Sostenibbiltà godda tal-BEI meta l-ewwel ħarġa ta' €500 miljun tnediet f'Settembru. Alecta kienet investitur fundamentali, billi xtrat €50 miljun ta' bonds godda.

"Napprezzaw it-trasparenza li naraw mill-BEI," jgħid Löw.

**Peter Löw**  
Kap tal-investment responsabbli ma' Alecta



# 3 BONDS ĠODDA GĦAL FUTUR SOSTENIBBLI

**Il-finanzjament ta' ilma nadif tajjeb għax-xorb għal miljuni ta' persuni**

**L**-ilma huwa riżorsa prezzjuża, iżda hija wkoll waħda għalja biex tiġi ffinanzjata, minhabba l-infrastruttura maġġuri involuta biex jitnaddaf u jiġi ppumpjat fid-djar u n-negozji. Wieħed mill-prodotti l-aktar ġodda tal-BEI, il-Bonds għal Kuxjenza dwar is-Sostenibbiltà, se jiffinanzja proġetti tal-ilma fl-Ewropa, iżda wkoll f'postijiet bħall-Afrika tal-Lvant jew it-Tramuntana tal-Eġittu, fejn l-ilma frisk u s-sanità huma neqsin f'żoni rurali u f'xi bliet. Il-bonds għas-sostenibbiltà jibnu fuq is-suċċess tal-bonds ekoloġiċi tal-Bank u se jikkontribwixxu għal għadd ta' Għanijiet ta' Żvilupp Sostenibbli tan-NU.

Il-BEI hareġ l-ewwel Bond għal Kuxjenza dwar is-Sostenibbiltà f'Settembru, u ġabar €500 miljun biex jiffinanzja proġetti li jindirizzaw kwistjonijiet soċjali u ekoloġiċi lil hinn mit-tibdil fil-klima. It-terminu "kuxjenza" tirrifletti l-Bonds għal Kuxjenza Dwar il-Klima, li kienu tnedew fl-2007 bħala l-ewwel bonds ekoloġiċi fid-dinja.

Il-BEI jittama li l-bonds għas-sostenibbiltà jkunu ta' suċċess bħall-bonds ekoloġiċi, li ġabru aktar minn €23 biljun fuq 11-il sena u għenu biex jinbena suq globali ta' bonds ekoloġiċi li jiswa aktar minn €400 biljun.

Il-bonds għas-sostenibbiltà tal-BEI se jipprovdu rappurtar dettaljat, bħan-numru ta' nies li ngħataw aċċess għal ilma ġieri minhabba l-investment. "F'Malawi, jista' jkun hemm 10 000 persuna jgħixu fi kwartieri fqar u li jiddependu fuq l-ilma minn bir," jgħid Thomas van Gilst, kap tal-ġestjoni tal-ilma mal-BEI. "Fl-aħħar nistgħu nikkollegawhom pajpijiet tal-ilma mis-sistema ċentrali, u l-ispejjeż kollha involuti biex issir il-konnessjoni tista' tkun eliġibbli għal finanzjament minn bonds għas-sostenibbiltà."

**Il-bonds m'għandhomx impatt dirett fuq il-ħajjet innies. Iżda l-proġetti għandhom.**

Wieħed mill-ewwel proġett tal-BEI ffinanzjat mill-bonds għas-sostenibbiltà se jibni u jgedded impjanti għat-trattament tal-ilma mormi fiż-żona ta' Kafr El Sheikh fit-Tramuntana tal-Eġittu, fejn hafna nies mhumieq konnessi man-netwerk pubbliku tad-drenaġġ. Il-proġett se jtejjeb il-kwalità tal-ħajja u l-ambjent għal popolazzjoni rurali ta' madwar 470 000 persuna. "Dan il-proġett fl-Eġittu se jibdel il-ħajjiet ta' kuljum ta' għadd kbir ta' nies," tgħid Patricia Castellarnau, ekonomista tal-ilma mal-BEI.

Fil-ġejjieni, il-bonds se jespandu potenzjalment lil hinn mill-ilma għal aktar setturi soċjali wkoll, bħall-kura tas-saħħa, l-edukazzjoni, jew il-bini ta' bliet sostenibbli.

**Patricia Castellarnau**  
Economista tal-ilma mal-BEI





## FL-2018, IL-BONDS EKOLOĠIĊI TAL-BEI APPOĠĠJAW

**44**  
proġett

**16-il**  
pajjiż

**€1.7bn**  
f'investimenti

### TQASSIM TAL-AKKWISTI TA' BONDS GHAL KUXJENZA DWAR IS-SOSTENIBBILTÀ SKONT IL-PAJJIŻ



### L-OBJETTIVI TAL-BEI GHAL PROĠETTI TAL-ILMA FFINANZJATI MILL-BONDS GHAL KUXJENZA DWAR IS-SOSTENIBBILTÀ

- Aċċess għal **ilma** u **sanità**
- **Prevenzjoni** u **kontroll tat-tniġġis**
- Konservazzjoni ta' **riżorsi naturali**
- Ġestjoni tar-riskju ta' **dizastri naturali**

## 4 SANITÀ AĦJAR, TFAL AKTAR B'SAĦĦITHOM

Is-servizzi tad-drenaġġ u l-ilma tajjeb għax-xorb tjiebu fil-bliet l-aktar kbar tal-Eġittu matul dawn l-aħħar żewġ deċennji, iżda hija storja differenti fi bliet aktar żgħar. F'żoni rurali, ħafna djar m'għandhomx konnessjoni ma' drenaġġ pubbliku. F'xi żoni, lanqas hemm sistema ta' drenaġġ pubbliku. Ħafna djar u negozji jużaw tankijiet settiċi li l-kontenut tagħhom kultant jintefa f'kanali jew fosos. Huwa komuni li d-drenaġġ joħroġ għal fuq l-art jew fil-Baħar Mediterran.

**F** l-Eġittu rurali, huma biss 18% tad-djar li huma konnessi ma' sistemi tad-drenaġġ pubbliċi u 12% sa 15% tal-popolazzjoni m'għandhiex ilma ġieri. Il-problemi tas-sanità jikkawżaw il-mard, speċjalment fost it-tfal. Bin-nuqqas ta' ilma u sanità tajbin, id-dijarea saret waħda mill-problemi tas-saħħa ewlenin għal tfal żgħar fl-Eġittu rurali.

"L-Eġittu qed tipprova tinbidel," tgħid Maria Diamanti, inginiera tal-ilma mal-BEI. "Iżda hemm wisq proġetti fil-kampanja, għalhekk se jieħu ż-żmien biex jiġu pprovduti servizzi tas-sanità xierqa kullimkien. Qed intejbu l-ħajja pass pass."

Proġett Eġizzjan riċenti se jibni u jgħedded impjanti għat-trattament tal-ilma mormi fiż-żona ta' Kafr El Sheikh fit-Tramuntana tal-Eġittu, qrib il-Baħar Mediterran. L-Eġittu se jibni jew jespandi ħames impjanti għat-trattament tal-ilma mormi u se jinstalla 695 km ta' pajpijiet tad-drenaġġ. Ix-xogħol se jtejjeb is-sanità u jipprovdi l-ilma tal-irrigazzjoni għal kważi 470 000 persuna kif ukoll jillimita l-ammont ta' tniġġis li jmur fix-Xmara Nil, fil-Mediterran u fil-Lag Burullus fil-qrib, li jappoġġja 70% tal-industrija tas-sajd tal-pajjiż.

Il-BEI approva self ta' €77 miljun għall-proġett ta' €160 miljun. Dan huwa appoġġjat mill-Bonds għal Kuxjenza dwar is-Sostenibbiltà godda tal-BEI. Il-bonds, maħruġa għall-ewwel darba mill-Bank f'Settembru, jappoġġjaw proġetti soċjali, ekoloġiċi u ambjentali madwar id-dinja. "L-Eġittu għandu distakk enormi fl-investiment f'termini tas-sistema tad-drenaġġ," tgħid l-ekonomista tal-ilma mal-BEI, Patricia Castellarnau. "Dan il-proġett se jagħti aċċess għas-sanità lil eluf ta' nies, iżda se jkun hemm ħafna beneficiċċi oħrajn għall-irrigazzjoni, tniġġis imnaqqas, kanali aktar nodfa. L-impatt ambjentali u soċjali se jkun enormi fl-Eġittu, li huwa eżattament dak li nixtiequ għall-Bonds għal Kuxjenza dwar is-Sostenibbiltà."

**“Qed intejbu l-ħajja pass pass.”**



**Maria Diamanti**  
Inġiniera tal-ilma mal-BEI

## 5 SOSTENIBBILTÀ GĦAL ŻMIEN FIT-TUL

**L**-iżvilupp sostenibbli ilu prijorità fuq l-aġenda tal-BEI għal bosta snin, iżda issa qed jingħata aktar attenzjoni peress li n-Nazzjonijiet Uniti adottaw 17-il Għan ta' Żvilupp Sostenibbli biex jintemmu l-faqar u l-ġuħ, jitjiebu s-saħħa u l-edukazzjoni, jiġi miġġieled it-tiżhin globali u jingħata impetu għall-ugwaljanza bejn is-sessi. Il-finanzjament u l-assistenza teknika tal-BEI jappoġġjaw proġetti sostenibbli f'aktar minn 160 pajjiż u jikkatalizzaw il-finanzjament privat, li jinkoraġġixxi oħrajn biex jilħqu l-investiment fit-tul tagħna. "Nappoġġjaw l-iżvilupp armonjuż tal-partijiet ekonomiċi, soċjali u ambjentali ta' ħajjiet in-nies," jgħid Marco Beros, kap inġinier mal-BEI.

Mod ewlieni biex il-pjaneta tkun aktar sostenibbli huwa billi niġġieldu kontra t-tibdil fil-klima. Il-BEI huwa l-akbar fornitur multilaterali fid-dinja ta' finanzjament ekoloġiku u l-akbar emittent ta' bonds ekoloġiċi. Il-Bank jinvesti tal-inqas 25% tal-finanzjament tiegħu f'azzjoni għall-klima. Sal-2020, il-BEI għandu l-mira li jiddedika tal-inqas 35% tal-finanzjament tiegħu f'pajjiżi li qed jiżviluppaw għal investimenti li jindirizzaw it-tibdil fil-klima. Il-BEI se jiffinanzja l-ekwivalent ta' \$100 biljun ta' investimenti relatati mal-klima mill-2016 sal-2020, u għaldaqstant jikkontribwixxi b'mod sinifikanti għall-miri tal-Ftehim ta' Pariġi. Biex jilħaq dawn l-għanijiet, il-BEI jissimplifika l-azzjoni għall-klima, tgħid Monica Scatasta, il-kap tal-politika ambjentali, klimatika u soċjali mal-BEI. "Qed nistinkaw biex niżguraw li sal-2020 l-operazzjonijiet kollha tagħna jikkunsidraw it-tibdil fil-klima u jkunu kumpatibbli mal-Ftehim ta' Pariġi"

**“ Qed nistinkaw biex niżguraw li sal-2020 l-operazzjonijiet kollha tagħna jikkunsidraw it-tibdil fil-klima u huma kumpatibbli mal-Ftehim ta' Pariġi ”**

**Total ta' investiment għall-klima €16.2bn**

**€1.1bn** Adattament għat-tibdil fil-klima

**€4.1bn** Energija rinnovabbli

**€2.7bn** Effiċjenza fl-enerġija

**€1.1bn** Riċerka, Żvilupp u Innovazzjoni

**€6.0bn** Trasport b'inqas karbonju

**€1.2bn** Mitigazzjoni oħra għat-tibdil fil-klima

**Monica Scatasta**  
Kap tal-politika ambjentali, klimatika u soċjali tal-BEI



## 6 ATTIVISTA MIT-TFULIJA

**Meta bdiet issegwi l-passi ta' nannitha Soukeyna Bâ saret mexxejja għad-drittijiet tan-nisa**

**S**oukeyna N'Diaye Bâ tilfet lil missierha meta kellha sitt snin. Ommha kellha tmur lura l-iskola biex ikollha impjeg aħjar sabiex tappoġġja lill-unika tifla tagħha. Soukeyna għaddiet minn dar għal oħra fl-irħula u l-komunitajiet rurali fis-Senegal, fejn kienet toqgħod ma' zijiet jew nanniet.

Din it-trobbija diffiċli għenitha ssir indipendenti u kapaċi taħdem ma' kull tip ta' nies. Malli kibret hija saret mexxejja f'pajjiżha u mal-Afrika kollha għad-drittijiet tan-nisa u l-iżvilupp sostenibbli. "Meta kont żgħira, kont immur għand nannti biex inżur lin-nies," tgħid Soukeyna, li issa għandha 68 sena u tgħix f'Dakar. "Dejjem kienet tgħin lin-nies u dejjem kienet timxi bosta kilometri kuljum biex tagħmel iż-żjarat. Kultant kienet tivvjaġġa distanzi twal biex issellmilhom biss. Għallmitni kemm huwa importanti li tilhaq in-nies."

**“Il-ħajja hija aktar diffiċli għall-bdiewa ż-żgħar”**

Soukeyna ilha tilhaq ħafna lin-nies matul dawn l-aħħar ftit deċennji. Fl-1987, ħarget bl-idea li tagħti lin-nisa fis-swieq selfiet żgħar mill-flus tagħha stess. Għenithom jib-dew negozju li kien jinvolvi l-bejgħ tal-frott u prodotti oħra jew drappijiet tal-ħjata. Għallmithom dwar bejgħ, qligħ u spejjeż. Dawret din l-idea f'istituzzjoni ta' mikrofinanzjament imsejha Female Business Development in Africa li qed tgħin lin-nisa madwar is-Senegal illum u qed tibni rabtiet sodi mad-dinja kollha ma' atturi oħra tal-mikrofinanzjament. Hija waqqfet b'mod kongunt l-International Network of Alternative Financial Institutions, grupp globali ta' organizzazzjonijiet ta' mikrofinanzjament li jgħin lill-pajjiżi li qed jiżviluppaw jagħmlu aktar għan-nisa, għall-foqra u għar-residenti rurali.

"In-nisa jitrabbew b'mod li jsiru b'saħħithom ħafna fis-Senegal, iżda mhux qed jiġu appoġġjati finanzzarjament. Huwa għalhekk li waqqaft l-organizzazzjoni tiegħi," tgħid Soukeyna. "Kont naf li kien jeħtieġ li nagħmlu aktar biex nagħtuhom opportunitajiet u aċċess reali għal riżorsi finanzjarji, sabiex jiġu inklużi fl-ekonomija."

Soukeyna hija membru tal-bord tal-Grameen Crédit Agricole Foundation, organizzazzjoni li temmen li l-mikrofinanzjament inklużiv huwa l-aħjar mod biex jinqered il-faqar u biex tingħata spinta lill-ekonomija fil-pajjiżi li qed jiżviluppaw. Il-BEI qed jappoġġja lil Grameen b'self ta' €12-il miljun.

**Soukeyna Bâ**  
Intraprenditriċi tal-mikrofinanzjament



# 7 FONDAZZJONI TAL- MIKROKREDITU TA'HEM BIEX IN-NIES MA JIBQGHUX JGHIXU FIL-FAQAR

Grameen qed ittejjeb il-kura tas-saħħa, l-ilma u s-sanità f'komunitajiet rurali madwar id-dinja.

**M**eta Eric Campos jaħseb dwar il-futur tal-Afrika, jieqaf jaħseb fit-tul qabel ma jibda jitkellem. "Il-futur tal-Afrika jista' jkun suċċess jew falliment terribbli," huwa jgħid.

Campos huwa d-direttur manigerjali tal-Grameen Crédit Agricole Foundation, organizzazzjoni li tispesjalizza fil-mikrofinanzjament għall-ifqar reġjuni tad-dinja. It-twemmin tal-fondazzjoni huwa li selfiet żgħar huma wieħed mill-aħjar modi biex jinqered il-faqar, titjieb l-ekonomija u biex in-nisa jingħataw drittijiet indaqs fil-pajjiżi li qed jiżviluppaw. Il-fondazzjoni hija impenjata b'mod speċjali fl-Afrika rurali, fejn twettaq aktar minn 80% tan-negozju tagħha.

Inholqot fl-2008 mill-bank Franciż Crédit Agricole Group u Grameen Trust, fiduċjarja mingħajr skop ta' qligħ imwaqqfa minn Muhammad Yunus, intraprenditur soċjali mill-Bangladesh li qasam il-Premju Nobel għall-Paċi fl-2006 ma' Grameen Bank talli ta bidu għall-kunċett ta' mikrokreditu għall-foqra.

It-titjib tal-kura tas-saħħa, tal-provvisti tal-ilma u tas-servizzi tas-sanità huma kollha tajbin għall-komunitajiet rurali fl-Afrika, jgħid Campos, iżda l-organizzazzjoni tiegħu trid turi li l-għoti ta' selfiet żgħar b'rati tajbin lin-nisa u l-bdiewa huwa wieħed mill-aħjar modi biex dawn iż-żoni rurali jsiru sostenibbli. Selfiet żgħar lin-nisa jgħinu biex il-familji u t-tfal ikollhom haġġiet aktar b'saħħithom. Il-finanzjament għall-bdiewa jgħin lill-komunità kollha, huwa jgħid.

Is-self tal-BEI ta' €12-il miljun lil Grameen Crédit Agricole Foundation jiffinanzja selfiet lil istituzzjonijiet tal-mikrofinanzjament fl-Afrika tal-Punent. Il-fondazzjoni hija attiva fi 38 pajjiż u tat aktar minn €200 miljun f'self lil kważi 90 istituzzjoni ta' mikrofinanzjament madwar id-dinja kollha. Il-maġġoranza kbira tal-benefiċjarji ta' dan is-self mikro jgħixu f'żoni rurali.

**Meta nsellfu lil istituzzjonijiet lokali li jqassmu l-flus fil-qalba tat-territorji tagħhom, aħna nippromwovu l-indipendenza ekonomika tal-individwi.**

**Eric Campos**  
Direttur manigerjali tal-Grameen  
Crédit Agricole Foundation



## UGWALJANZA BEJN IS-SESSI

# MHUX LA KEMM TIPPROVA TWARRAB NOFS IL-PJANETA

L-ugwaljanza bejn is-sessi tagħmel sens ekonomiku għall-ekonomija dinjija kollha. Li kieku n-nisa jiddaħħlu bis-sħiħ fl-isfera ekonomika, il-PDG globali jista' jikber bi \$12-il triljun addizzjonali sal-2025, skont ir-rapport ta' McKinsey Global Institute. L-avvanz tal-ugwaljanza bejn is-sessi huwa tajjeb għan-nisa, il-familji tagħhom, il-komunitajiet fejn jgħixu u fl-aħħar mill-aħħar għan-negozju u l-ekonomija. Fl-2018, il-Grupp tal-BEI ta spinta għall-ugwaljanza bejn is-sessi u għall-għoti tas-setgħa ekonomika lin-nisa permezz ta' firxa ta' proġetti, inizjattivi u sħubiji.

**Hija aktar minn libsa:  
skola tal-moda fl-Etjopja  
tibni netwerk  
intraprenditorjali  
tan-nisa.**

1

**“Irridu nfasslu b’attenzjoni l-proġetti kollha tagħna sabiex kemm in-nisa kif ukoll l-irġiel jibbenefikaw. Dan jirrigwarda wkoll l-għażla tas-settur it-tajjeb, peress illi xi wħud minnhom joħolqu ambjent li jippermettu aktar l-ugwaljanza bejn is-sessi.”**

**Il-ġeneru u  
t-tibdil fil-  
klima: Setgħa  
tan-nisa  
(rinnovabbli)**

2

**Julia Chambers**  
Speċjalista anzjana tal-BEI għall-iżvilupp  
soċjali



**“In-nisa huma l-aġenti tal-bidla. L-għoti ta’ setgħa lin-nisa se jgħinna lkoll biex nindirizzaw l-isfidi urġenti: l-azzjoni għall-klima, il-migrazzjoni irregolari u l-kisba tal-Għanijiet ta’ Żvilupp Sostenibbli.”**



**Maria Shaw-Barragan**  
Kap tal-BEI tal-imsieħba globali

3

**Fond mikro jagħti s-setgħa lil nisa Ġordaniżi.**

## **Għoti ta’ Setgħa Strateġiku**

Bl-Istrateġija dwar l-Ugwaljanza bejn is-Sessi u l-Għoti tas-Setgħa Ekonomika lin-Nisa, il-BEI għandu l-mira li jmexxi d-drittijiet tan-nisa u l-bniet fil-qalba tal-attivitajiet tiegħu, sabiex jikkontribwixxi aktar għall-Aġenda għall-Iżvilupp Sostenibbli 2030 tan-Nazzjonijiet Uniti, u b’mod speċifiku għall-Għan ta’ Żvilupp Sostenibbli 5, li għandu l-mira li “tinkiseb l-ugwaljanza bejn is-sessi u tingħata setgħa lin-nisa u l-bniet kollha.”

4

**Minn ta’ quddiem fl-IA u s-saħħa: Peptidi u intraprenditriċi.**

# 1 IDEAT GĦALL-ĠEJJENI

**F**l-Etjopja, anke jekk m'intix diletant tal-moda, aktarx li smajt b'Next Fashion Design, waħda mill-iskejjel tal-moda innovattivi tal-pajjiż. Is-suċċess tagħha jista' jiġi attribwit lil Sara Mohamed, li hija magħrufa sew talli żżid irtokki uniċi ma' hwejjeġ Etjopjani tradizzjonali u talli tmexxi 'l quddiem il-kreattività fl-ilbies.

Mudella li saret disinjatriċi, Mohamed stabbiliet Next Fashion Design fl-2013 u minn dakinhar ħadmet biex toħloq niċċa għaliha nfisha fl-industrija tal-moda. B'mod aktar importanti, hija tinkoraġġixxi lill-istudenti tagħha biex jagħmlu l-istess.

Il-programmi fl-iskola huma twal bejn tliet xhur u sentejn, u 80% tal-istudenti huma nisa. Fil-ħarifa tal-2018, Mohamed irċeviet self mill-ENAT Bank tal-Etjopja, b'appoġġ minn linja ta' finanzjament tal-BEI. "Jekk nagħti setgħa lil mara, il-mara se tispira lil mara oħra u dik il-mara se tispira oħra," tgħid Mohamed. "Qisha katina, nikbru lkoll flimkien."

**“Qisha katina, nikbru lkoll flimkien. Jekk nagħti setgħa lil mara, il-mara se tispira lil mara oħra u dik il-mara se tispira oħra.”**

Il-BEI jappoġġja wkoll il-Women Entrepreneurship Development Project fl-Etjopja. Il-proġett jiffinanzja intrapriżi żgħar u mikro fejn in-nisa għandhom sjieda sħiħa jew parzjali. Mibdi fl-2013 b'self ta' \$50 miljun mill-Bank Dinji, il-proġett minn dakinhar attira finanzjament mill-gvernijiet tal-Italja u l-Ġappun u f'Novembru 2018 mill-BEI, li pprova self ta' €30 miljun fit-tul. Il-proġett "mela dan is-segment tal-klijenti li qed jikber malajr u li mhux moqdi sew," jgħid Enrico Pini, l-uffiċjal tal-investiment tal-BEI li qed jinnegoza s-self.

Il-proġett huwa mudell innovattiv, bħall-iskola ta' Sara għad-disinn tal-hwejjeġ tal-moda.

**Sara Mohamed**  
Fundatriċi ta' Next Fashion Design





## 2 SETGĦA TAN-NISA (RINNOVABBLI)

In-nisa huma fost l-aktar vulnerabbli għall-effetti tal-bidla fil-klima. Jistgħu jkunu wkoll xi wħud mill-atturi l-aktar effettivi biex jiġġielduha. Il-Bank qed jaħdem biex jintegra s-sessi fl-isforzi eżistenti tiegħu biex jindirizza l-azzjoni għall-klima.

**S**etgħa lill-bniet fl-Indja. Fl-irhula fl-istati Indjani ta' Telangana u Andhra Pradesh, l-unitajiet domestiċi kien jinqatgħalhom id-dawl sa 12-il siegħa kuljum. "Ma kellniex fann u lanqas dawl; it-tfal sabuha diffiċli biex jistudjaw. Fis-sajf tkun ħafna sħana, huwa diffiċli għat-tfal biex jifilħu għas-sħana. Il-fannijiet u d-dwal huma ta' benefiċċju," tgħid waħda mill-ħafna nisa lokali li bbenefikaw mis-self tal-BEI ta' €150 miljun fit-tul lill-Indian Renewable Energy Development Agency.

**“ Permezz ta’ D-light, nista’ naħdem għal aktar sigħat u siegħa b’dawl aktar qawwi. ”**

Il-linja ta' kreditu l-ġdida ta' €150 miljun tappoġġja €500 miljun ta' investiment fl-enerġija rinnovabbli u l-kostruzzjoni ta' parks tal-enerġija solari u parks eoliċi madwar l-Indja kollha. F'Telangana u Andhra Pradesh, dawn l-investimenti ġabu enerġija rinnovabbli affidabbli lill-komunitajiet u tejbu l-ħajjiet għan-nisa u l-bniet. B'tidwil tat-toroq aħjar, in-nisa jhossuom aktar siguri meta jimxu fit-toroq bil-lejl u jgħin-hom isibu l-ħin biex jistudjaw. Il-proġett ifisser ukoll enerġija nadifa għal aktar minn 1.1 miljun unità domestika fl-Indja.

Is-sigurtà għan-nisa hija kwistjoni importanti fuq proġetti tal-infrastruttura kbar, ukoll. Aqbad il-metro f'Bangalore, waħda mill-bliet li qed jikbru bl-aktar pass mgħaġġel fid-dinja. L-abitanti tal-belt jagħmlu aktar minn 400 000 vjaġġ kuljum fuq il-metro, li jammontaw għal aktar minn 150 miljun vjaġġ fis-sena. Parti mill-popolarità tal-ferrovija hija minħabba dispożizzjonijiet speċjali magħmula għall-passiġġieri nisa, li ġew miżjuda wara konsultazzjoni man-nisa lokali. Il-metro ddedika żewġ vaguni fuq kull ferrovija esk-lussivament għall-passiġġieri nisa, li huwa importanti b'mod partikolari meta l-ferrovija tkun ippakkjata. "Speċjalment meta l-ferrovija tmur lejn Mysore Road, issir iffullata ħafna u mbagħad, taf int, tkun mimlija daqs bajda. Imbagħad in-nisa jibdew iħossuom skomdi," qalet waħda mill-passiġġieri.

### SIEGĦA B'DAWL AKTAR QAWWI

**Margaret Anyango**  
Sid ta' ħanut tal-merċa f'Nairobi



Ma' nżul ix-xemx, in-negozju tal-merċa ta' Margaret Anyango kien jixxotta. Izda mhux issa. Permezz ta' kit solari mill-kumpanija D-light, il-gabbana tagħha f'Nairobi tidher anke mill-bogħod ħafna. "Tkun xi tkun id-distanza minn fejn ikunu, il-klijenti jistgħu jaraw li għadha miftuħa billi hemm id-dawl," hija tgħid. D-light tipprovdi firxa ta' soluzzjonijiet tat-tidwil bl-enerġija solari u mhux imqabblad man-netwerk, inklużi pannelli solari, chargers tal-mowbajls, dwal solari, swiċċijiet tad-dawl, torches, radjijiet FM u anke televiżjonijiet. Il-pannelli huma faċli biex jintużaw u jistgħu joperaw bħala grilja tal-enerġija personali. U lanqas mhuma għaljin, bis-saħħa ta' sistema ta' ħlas minn qabel. S'issa, il-kits inbiegħu lil aktar minn 200 000 klijent fil-Kenja. D-light kisbet finanzjament ta' €25 miljun mill-BEI f'Marzu 2018. "Permezz ta' D-light, nista' naħdem għal aktar sigħat," tgħid Margaret, "u siegħa b'dawl aktar qawwi."

### 3 SELF MIKRO B'IMPATT KBIR

**G**ħal 20 sena, il-Microfund for Women ipprova finanzjament għal negozji b'sidien nisa fil-Ġordan kollu u mela distakk fis-suq minsi mill-banek lokali, li ta' sikwit mhumix mgħammra tajjeb biex joffru self lil ditti żgħar. Il-preżenza ta' Microfund qed tibdel il-kultura tal-Ġordan. Is-selfiet ta' Microfund qed jinkoraġġixxu lin-nisa biex jaħdmu u jidhlu fl-intraprenditorija, billi jappoġġja t-tnaqqis tal-inugwaljanza bejn is-sessi.

In-nisa fil-Ġordan jammontaw għal 70% tal-persuni li jgħixu fil-faqar. Huma jaqalghu inqas mill-irġiel, għandhom ftit kontroll fuq il-propjetà, u ta' sikwit jaffaċċjaw il-piż doppju li jkunu l-persuna ewlenija li tiegħu hsieb il-familja kif ukoll il-persuna ewlenija li taqla' l-għajxien għalihom. Microfund jaħdem ukoll mar-rifuġjati Sirjani, fejn 1.4 miljun minnhom stabbilixxew ruħhom fil-Ġordan minhabba l-gwerra ċivili fis-Sirja.

**In-nisa fil-Ġordan  
jammontaw għal 70%  
tal-persuni li jgħixu  
fil-faqar.**

Il-BEI hareġ linja ta' kreditu ġdida ta' \$5 miljun lil Microfund for Women, primarjament biex jgħin lill-intraprendituri nisa, lil dawk li jaħdmu għal rashom u gruppi ta' mikrointraprendituri, bħal grupp wiehed ta' rifuġjati Sirjani nisa. Il-linja ta' kreditu tal-BEI se tappoġġja selfiet lil 146 000 benefiċjarju, fejn 96% minnhom huma mistennija li jkunu nisa.

Is-self huwa appoġġjat mill-Faċilità ta' Mikrofinanzjament tal-Viċinat tan-Nofsinhar. Din il-faċilità ta' tislif ta' €71.3 miljun tgħaqqad ir-riżorsi tal-BEI stess ma' dawk tal-Kummissjoni Ewropea disponibbli taħt il-Faċilità ta' Investiment tal-Viċinat. Il-linja ta' kreditu hija t-tieni self tal-BEI lil Microfund for Women, wara li ngħataw €2 miljuni ta' finanzjament fl-2014.



**Il-linja ta' kreditu  
tal-BEI se tappoġġja  
selfiet lil 146 000  
benefiċjarju, fejn  
96% minnhom huma  
mistennija li jkunu  
nisa.**

# 4 MINN TA' QUDDIEM FL-INTELLIĠENZA ARTIFICJALI U S-SAĦĦA

Huwa biss 10% ta' finanzjament minn investituri fl-UE li jmur għal kumpaniji godda mmexxija min-nisa. Il-BEI għandu l-mira li jimla dan id-distakk billi jappoġġja lil daww il-kumpaniji f'kull stadju tal-vjaġġ tan-negozju tagħhom.

I-frammenti tal-proteini msejja peptidi jistgħu jillimitaw il-firxa ta' marda fil-ġisem tal-bniedem. Il-problema hi li diffiċli ssibhom. Wara kollox, dawn huma biss ftit molekuli fost biljuni fi pjanta waħda. Iżda kumpanija Irlandiża, Nuritas, żviluppat teknoloġija bbażata fuq l-intelliġenza artifiċjali li tippermetti li-xjen-  
tisti jsibu l-peptidi aktar malajr u biex dawn jinħarġu aktar malajr fis-suq, filwaqt li l-ispejjeż jitnaqqsu b'mod sinifikanti.

**“L-għan tagħna huwa globali u dan huwa li jtejjeb il-  
hajjiet ta' biljuni ta' nies.”**

“L-element ewlieni biex nipprevjenu bosta mard jinsab fid-dejta dwar l-ikel,” tgħid Nora Khaldi, fundatriċi u kap uffiċjal tax-xjenza ma' Nuritas. Khaldi, li hija Irlandiża u Franciża, studjat il-matematika u kisbet ukoll dottorat fl-evoluzzjoni molekulari u l-bijoinformatika. “L-għan tagħna huwa globali u dan huwa li jtejjeb il-hajjiet ta' biljuni ta' nies.”

Khaldi użat l-għarfien tagħha fil-prattika b'dixxiplina u dedikazzjoni. Il-kumpanija tagħha hija l-ewwel waħda li qed tuża l-intelliġenza artifiċjali u l-analiżi tad-DNA biex issib u teħles il-peptidi minn sorsi natu-  
rali bħall-ikel.

Huwa biss 10% ta' finanzjament minn investituri fl-UE li jmur għal kumpaniji godda mmexxija min-nisa. Il-BEI għandu l-mira li jimla dan id-distakk billi jappoġġja lil daww il-kumpaniji f'kull stadju tal-vjaġġ tan-negozju tagħhom. Il-BEI qabel li jipprovdi €30 miljun lil Nuritas – l-ewwel kumpanija Irlandiża tal-bi-  
joteknoloġija appoġġjata mill-Fond Ewropew għall-Investimenti Strateġiċi tal-Pjan ta' Investiment għall-Ewropa – sabiex taċċellera l-iżvilupp tal-pjattaforma tal-intelliġenza artifiċjali tagħhom biex jiskopru peptidi li jistgħu jipprevjenu jew jikkuraw mard b'veloċità u eżattezza tal-aqwa industrija.

“Konna impressjonati bl-użu innovattiv tagħhom tat-teknoloġija u l-livell ta' ftehimiet globali li diġà nkisbu,” jgħid Stefano Marzario, l-uffiċjal tal-investment tal-BEI li qed jaħdem ma' Nuritas. “L-għan tagħna huwa li nsibu kumpaniji innovattivi u li qed jikbru malajr, speċjalment daww li huma mmexxija min-nisa. Nuritas tissodisfa dawn il-kriterji perfettament.”



**Nora Khaldi**  
Fundatriċi u kap uffiċjal tax-xjenza ta' Nuritas

## GOVERNANZA

Il-BEI huwa korp tal-UE, responsabbli għall-Istati Membri, u bank li jsegwi l-aħjar prattika bankarja applikabbli fit-teħid tad-deċiżjonijiet, il-ġestjoni u l-kontrolli.

**Il-Bord tal-Gvernaturi** huwa magħmul minn ministri tal-gvern minn kull wieħed mit-28 Stat Membru, normalment il-Ministri tal-Finanzi. Il-Gvernaturi jistabbilixxu l-linji gwida tal-politika ta' kreditu tal-Bank u darba fis-sena japprovaw il-kontijiet annwali. Jiddeċiedu fuq iż-żidiet fil-kapital u l-parteċipazzjoni tal-Bank fl-operazzjonijiet ta' finanzjament barra mill-UE. Jappuntaw ukoll il-membri tal-Bord tad-Diretturi, il-Kumitat ta' Tmexxija u l-Kumitat ta' Verifika.

**Il-Bord tad-Diretturi** jieħu d-deċiżjonijiet dwar self, programmi ta' self u kwistjonijiet oħra ta' finanzjament. Jiltaqa' għaxar darbiet fis-sena biex jiżgura li l-Bank huwa mmaniġġjat kif suppost skont it-Trattati tal-UE, l-Istatut tal-Bank stess, u d-direttivi ġenerali stabbiliti mill-Bord tal-Gvernaturi. Hemm 29 direttur, wieħed maħtur minn kull Stat Membru u wieħed mill-Kummissjoni Ewropea. Hemm ukoll 19-il direttur supplent. Sabiex titwessa' l-kompetenza esperta professjonali tal-Bord tad-Diretturi, sitt esperti jistgħu jiġu maħtura biex jipparteċipaw fil-laqgħat tal-Bord bħala konsulenti mhux votanti. Id-deċiżjonijiet jittieħdu b'maġġoranza li tirrappreżenta tal-anqas 50% tal-kapital sottoskritt mill-Istati Membri u terz wieħed tal-membri tal-Bord intitolat għal vot, għajr jekk ma jkunx approvdut mod ieħor fl-Istatut. Il-Bord huwa ppresedut mill-President f'kapacià mhux votanti.

**Il-Kumitat ta' Tmexxija** huwa l-korp residenti tal-Bank li jieħu d-deċiżjonijiet. Jissorvelja l-ħidma ta' kuljum tal-Bank, jipprepara d-deċiżjonijiet għall-Bord tad-Diretturi u jiżgura li dawn jiġu implimentati. Jiltaqa' darba fil-ġimgħa. Il-Kumitat ta' Tmexxija jaħdem taħt l-awtorità tal-President u s-supervizjoni tal-Bord tad-Diretturi. It-tmien membri l-oħra huma l-Viċi-Presidenti tal-BEI. Il-membri jiġu maħtura għal perjodu ta' sitt snin li jista' jiġġedded u huma responsabbli biss lejn il-Bank.

Barra dan, il-Bank għandu **Kumitat ta' Verifika** indipendenti li jwieġeb direttament għall-Bord ta' Gvernaturi. Huwa responsabbli għall-verifika tal-kontijiet tal-Bank u biex jivverifika li l-attivitajiet tal-Bank huma konformi mal-aħjar prattika bankarja. Ir-rendikont tal-Kumitat ta' Verifika huwa sottomess għall-Bord tal-Gvernaturi flimkien mar-rapport annwali tal-Bord tad-Diretturi. Il-Kumitat ta' Verifika huwa magħmul minn sitt membri maħtura għal terminu li ma jistax jiġġedded ta' sitt snin finanzjarji konsekuttivi.

## XI JMISS

**Il-Bank iffissa mira ta' €63 biljun għal firem ġodda ta' tislif għall-2019. Din il-mira tassumi li jiġu sostitwiti €3.5 biljuni f'kapital imħallas li huwa mistenni li se jiġi rtirat mir-Renju Unit minhabba Brexit.**

**L-attivitajiet tal-Bank żviluppaw sew fis-snin riċenti peress li assumejna rwol akbar fl-implimentazzjoni tal-inizjattivi tal-politiki tal-UE. Il-ħidma tal-Bank bil-Fond Ewropew għall-Investimenti Strateġiċi biex jiġi mobilizzat il-finanzjament privat għal proġetti ewlenin flimkien mal-fokus tagħna li nimplimentaw il-mandati tal-finanzjament wasslet għal xejn anqas minn bidla fid-DNA tal-Grupp tal-BEI.**

## Punti ewlenin mill-Pjan Operazzjonali tal-BEI għall-2019

L-“attivitajiet speċjali” ta’ riskju ogħla tal-Bank, li jinkludu proġetti marbuta mal-Fond Ewropew għall-Investimenti Strateġiċi, għadhom jimbuttaw lill-Bank lil hinn mill-klijenti u s-swieq tradizzjonali tiegħu, u sikwit jeħtieġu aktar manodopera. Hekk kif tissokta x-xejra tas-snin riċenti, proporzjon għoli ta’ ftehimiet – madwar 50% – se jiġu konklużi ma’ klijenti ġodda. Dik iċ-ċifra titla’ għal 80% għall-prodotti u l-inizjattivi l-ġodda tan-negozju ta’ attivitajiet speċjali.

Il-Bank imantni l-miri ambizzjużi għal self lil intrapriżi ta’ daqs żgħir u medju u l-kumpaniji b’kapitalizzazzjoni medja, b’żieda dejjem akbar ta’ finanzjament dirett lejn intrapriżi innovattivi. Ir-risultat huwa li l-appoġġ reali għal ditti żgħar u kumpaniji b’kapitalizzazzjoni medja għandu jilhaq €17.4 biljun fl-2019. Meta jiġi inkluż il-finanzjament mill-Fond Ewropew tal-Investment, l-appoġġ tal-Grupp tal-BEI għan-negozji żgħar jista’ jaqbez €22 biljun fl-2019 u l-2020.

Is-Servizzi ta’ Konsulenza jibqgħu parti importanti tan-negozju tagħna. Nantiċipaw 528 assenjazzjoni ġdida fl-2019, madwar l-istess livell bħall-2018, biex nappoġġjaw €45 biljun f’investimenti. Aħna impenjati li kull sena niddedikaw tal-inqas 25% tal-kapaċità ta’ tislif tagħna stess għall-proġetti għall-klima, u li nżidu minn 25% għal 35% is-sehem tal-finanzjament għall-pajjiżi li qed jiżviluppaw li huma ddedikati għall-azzjoni għall-klima. Għamilna impenn li niffinanzjaw total ta’ \$100 biljun f’investimenti tal-azzjoni għall-klima globalment mill-2016 sal-2020. Il-Bank se jkompli jiffoka wkoll fuq proġetti infrastrutturali, b’mod partikolari dawk li jnaqqsu l-iskart u li jippreżervaw ir-rizorsi.

Il-Bank, li ċċelebra s-sittin anniversarju tiegħu fl-2018, qiegħed jinbidel b’mod kostanti. Iżda jibqa’ ddedikat li jagħmel impatt massimu fl-oqsma tal-koeżjoni soċjali, il-kompetittività u l-bidla fil-klima u biex jappoġġja l-UE bħala forza stabbilizzanti fuq il-palk dinji.





**intejbu l-ħajjiet,  
flimkien.**





# OPPORTUNITÀ MWETTQA

**RAPPORT TAL-ATTIVITÀ 2018**



**Grupp tal-Bank  
Ewropew  
tal-Investment**

Il-Grupp tal-BEI jikkonsisti fil-Bank Ewropew  
tal-Investment u  
l-Fond Ewropew tal-Investment.

**Il-Bank Ewropew tal-Investment**  
98-100, boulevard Konrad Adenauer  
L-2950 Luxembourg  
☎ +352 4379-1  
[www.eib.org](http://www.eib.org) – ✉ [info@eib.org](mailto:info@eib.org)

🐦 [twitter.com/EIB](https://twitter.com/EIB)

📘 [facebook.com/EuropeanInvestmentBank](https://facebook.com/EuropeanInvestmentBank)

📺 [youtube.com/EIBtheEUBank](https://youtube.com/EIBtheEUBank)

**Il-Fond Ewropew tal-Investment**  
37B, avenue J.F. Kennedy  
L-2968 Luxembourg  
☎ +352 2485-1  
[www.eif.org](http://www.eif.org) – ✉ [info@eif.org](mailto:info@eif.org)